


हिन्दी-गौरव-ग्रन्थमाला — ६५ वाँ ग्रंथ

रश्मि



श्री महादेवी वर्मा

बी० ए०

प्रकाशक

साहित्य-भवन-लिमिटेड,

प्रयाग

१९३२

प्रकाशक—  
साहित्य-भवन-लिमिटेड,  
प्रयाग

मुद्रक—  
शारदाप्रसाद खरे,  
हिन्दी-साहित्य प्रेस, प्रयाग

## अपनी बात

अपने विषय में कुछ कहना प्रायः बहुत कठिन हो जाता है क्योंकि अपने दोष देखना अपने आपको अप्रिय लगता है और उनको अनदेखा कर जाना औरों को—

‘रश्मि’ मे मेरी कुछ नई और कुछ पुरानी रचनायें संग्रहीत हैं। इसके विषय में मैं क्या कहूँ। यह मेरे इतने निकट है कि उसका वास्तविक मूल्य आंकना मेरे लिए सम्भव नहीं; आँखों में देखने की शक्ति होने पर भी उनसे मिलाकर रखी हुई वस्तु कही स्पष्ट दिखाई देती है !

हां, इतना कहने में मुझे संकोच न होगा कि मैं स्वयं अनित्य होकर भी जिन प्रिय वस्तुओं की नित्यता की कामना करने से नहीं हिचकती यह उन्हीं में से एक है।

जैसे मेरे बिना जाने हुए ही मेरे स्वभाव में अनेक गुणदोष आ गए हैं उसी प्रकार कुछ लिखते रहने की दुर्बलता भी उत्पन्न हो गई है। कब और कैसे—यह तो मैं स्वयं ही नहीं जानती हूँ केवल इतना कह सकती हूँ कि

लिखने में सुख मिलता है. न लिखने से जीवन में एक अभाव सा प्रतीत होता है । समय के अनुसार विचारों में, विचारों के अनुसार रचनाओं में जो परिवर्तन आते गए हैं उनके लिए भी मुझे कभी प्रयत्न नहीं करना पड़ा । याद नहीं आता जब मैंने किसी विषय विशेष या 'वाद' विशेष पर सोचकर कुछ लिखा हो ।

मेरे लिए तो मनुष्य एक सजीव कविता है । कवि की कृति तो उस सजीव कविता का शब्दचित्र मात्र है जिससे उसका व्यक्तित्व और संसार के साथ उसकी एकता जानी जाती है । वह एक संसार में रहता है और उसने अपने भीतर एक और इस संसार से अधिक सुन्दर, अधिक सुकुमार संसार बसा रखा है । मनुष्य में जड़ और चेतन दोनों एक प्रगाढ़ आलिङ्गन में आबद्ध रहते हैं । उसका बाह्यकार पार्थिव और सीमित संसार का भाग है और अन्तस्तल अपार्थिव असीम का—एक उसको विश्व से बांध रखता है तो दूसरा उसे कल्पना द्वारा उड़ाता ही रहना चाहता है ।

जड़ चेतन के बिना विकासशून्य है और चेतन जड़ के बिना आकारशून्य । इन दोनों की क्रिया और

प्रतिक्रिया ही जीवन है। चाहे कविता किसी भाषा में हो चाहे किसी 'वाद' के अन्तर्गत, चाहे उसमें पार्थिव विश्व की अभिव्यक्ति हो चाहे अपार्थिव की और चाहे दोनों के अविच्छिन्न सम्बन्ध की, उसके अमूल्य होनेका रहस्य यही है कि वह मनुष्य के हृदय से प्रवाहित हुई है। कितनी ही भिन्न परिस्थितियों में होने पर भी हम हृदय से एक ही हैं यही कारण है कि दो मनुष्यों के देश, काल, समाज आदि में समुद्र के तटों जैसा अन्तर होने पर भी वे एक दूसरे के हृदयगत भावों को समझने में समर्थ हो सकते हैं। जीवन की एकता का यह छिपा हुआ सूत्र ही कविता का प्राण है। जिस प्रकार वीणा के तारों के भिन्न भिन्न स्वरों में एक प्रकार की एकता होती है जो उन्हें एक साथ मिलकर चलने की और अपने साम्य से संगीत की सृष्टि करने की क्षमता देती है उसी प्रकार मनुष्य के हृदयों में एकता छिपी हुई है। यदि ऐसा न होता तो विश्व का संगीत ही बेसुरा हो जाता।

फिर भी न जाने क्यों हम लोग अलग अलग छोटे छोटे दायरे बना कर उन्हीं में बैठे बैठे सोचा करते हैं कि दूसरा हमारी पहुँच से बाहर है। एक कवि विश्व का या मानव

का वाह्य-सौंदर्य देखकर सब कुछ भूल जाता है, सोचता है उसके हृदय से निकला हुआ स्वर अलग एक संगीत की सृष्टि करेगा; दूसरा विश्व की आन्तरिक वेदनाबहुल-सुषमा पर मतवाला हो उठता है, समझता है उसके हृदय से निकला हुआ स्वर सब से अलग एक निराले संगीत की सृष्टि कर लेगा परन्तु वे नहीं सोचते कि उन दोनों के स्वर मिलकर ही विश्व-सङ्गीत की सृष्टि कर रहे हैं।

वर्त्तमान, आकाश से गिरी हुई सम्बन्धरहित वस्तु न होकर भूतकाल का ही बालक है जिसके जन्म का रहस्य भूतकाल में ही ढूँढा जा सकता है। हमारे छायावाद के जन्म का रहस्य भी ऐसा ही है। मनुष्य का जीवन चक्र की तरह घूमता रहता है। स्वच्छन्द घूमते घूमते थककर वह अपने लिए सहस्र बन्धनों का आविष्कार कर डालता है और फिर बन्धनों से ऊबकर उनको तोड़ने में अपनी सारी शक्तियाँ लगा देता है।

छायावाद के जन्म का मूलकारण भी मनुष्य के इसी स्वभाव में छिपा हुआ है। उसके जन्म से प्रथम कविता के बन्धन सीमा तक पहुँच चुके थे और सृष्टि के वाह्याकार

पर इतना अधिक लिखा जा चुका था कि मनुष्य का हृदय अपनी अभिव्यक्ति के लिए रो उठा। स्वच्छन्द छन्द में चित्रित उन मानव-अनुभूतियों का नाम छाया उपयुक्त ही था और मुझे तो आज भी उपयुक्त ही लगता है।

इन छायाचित्रों को बनाने के लिए और भी कुशल चित्तेरो की आवश्यकता होती है कारण, उन चित्रों का आधार छूने या चर्मचक्षु से देखने की वस्तु नहीं। यदि वे मानवहृदय में छिपी हुई एकता के आधार पर उसकी संवेदना का रङ्ग चढ़ा कर न बनाये जाय तो वे प्रेतछाया के समान लगने लगे या नहीं इसमें मुझे कुछ ही संदेह है।

जो कुछ हो मेरा विश्वास है कि यदि हृदयवाद में हम बाह्यविश्व का अस्तित्व एकदम भूल जाय तो सम्भव है कि कुछ दिनों बाद हम अपने बाह्यरूप की अभिव्यक्ति के लिए उतने ही आकुल हो उठें जितने पहले हृदय के लिए थे।

छायावाद के भाग्य में क्या है इसका निर्णय समय करेगा जिसकी गति में कोई भी हस्की, तुच्छ वस्तु नहीं ठहर पाती।

छायावाद के अन्तर्गत न जाने कितने वाद हैं । मेरी रचना का कहाँ स्थान है यह मैं नहीं जानती—जहाँ जिसका जी चाहे रखे । कविता लिखने का ध्येय उसे किसी वाद के अंतर्गत रखना ही तो नहीं है जो मैं चिंता करूँ ।

अपने दुःखवाद के विषय में भी दो शब्द कह देना आवश्यक जान पड़ता है । सुख और दुःख के धूपछाहीं डोरों से बुने हुए जीवन में मुझे केवल दुःख ही गिनते रहना क्यों इतना प्रिय है यह बहुत लोगों के आश्चर्य का कारण है । इस क्यों का उत्तर दे सकना मेरे लिए भी किसी समस्या के सुलझा डालने से कम नहीं है । संसार जिसे दुःख और अभाव के नाम से जानता है वह मेरे पास नहीं है । जीवन में मुझे बहुत दुलार, बहुत आदर और बहुत मात्रा में सब कुछ मिला है परन्तु उस पर दुःख की छाया नहीं पड़ सकी । कदाचित्त यह उसी की प्रतिक्रिया है कि वेदना मुझे इतनी मधुर लगने लगी है ।

इसके अतिरिक्त बचपन से ही भगवान बुद्ध के प्रति एक भक्तिमय अनुराग होने के कारण उनकी संसार को दुःखात्मक समझनेवाली फिलॉसफी से मेरा असमय ही परिचय हो गया था ।



अवश्य ही उस दुःखवाद को मेरे हृदय में एक नया जन्म लेना पड़ा परन्तु आजतक उसमें पहले जन्म के कुछ संस्कार विद्यमान हैं जिनसे मैं उसे पहिचानने में भूल नहीं कर पाती—

दुःख मेरे निकट जीवन का ऐसा काव्य है जो सारे संसार को एक सूत्र में बांध रखने की क्षमता रखता है। हमारे असंख्य सुख हमें चाहे मनुष्यता की पहली सीढ़ी तक भी न पहुँचा सकें किन्तु हमारा एक बूँद आँसू भी जीवन को अधिक मधुर अधिक उर्वर बनाये बिना नहीं गिर सकता। मनुष्य सुख को अकेला भोगना चाहता है परन्तु दुःख सब को बांट कर—विश्व-जीवन में अपने जीवन को, विश्ववेदना में अपनी वेदना को, इस प्रकार मिला देना जिस प्रकार एक जलबिन्दु समुद्र में मिल जाता है, कवि की मोक्ष है।

मुझे दुःख के दोनों ही रूप प्रिय हैं एक वह जो मनुष्य के संवेदनाशील हृदय को सारे संसार से एक अविच्छिन्न बन्धन में बांध देता है और दूसरा वह जो काल और सीमा के बन्धन में पड़े हुए असीम चेतन का क्रन्दन है।

अपने भावों का सच्चा शब्दचित्र अङ्कित करने में मुझे प्रायः असफलता ही मिली है परन्तु मेरा विश्वास है कि असफलता और सफलता की सीढ़ियों द्वारा ही मनुष्य अपने लक्ष्य तक पहुँच पाता है ।

इससे मेरा यह अभिप्राय कदापि नहीं है कि मैं जीवन भर 'आँसू की माला' ही गूँथा करूँगी और सुख का वैभव जीवन के एक कोने में बन्द पड़ा रहेगा ।

परिवर्तन का ही दूसरा नाम जीवन है । जिस प्रकार जीवन के उषाकाल में मेरे सुखों का उपहास सा करती हुई विश्व के कण कण से एक करुणा की धारा उमड़ पड़ी है उसी प्रकार सन्ध्याकाल में जब लम्बी यात्रा से थका हुआ जीवन अपने ही भार से दब कर कातर क्रन्दन कर उठेगा तब विश्व के कोने कोने में एक अज्ञातपूर्व सुख मुस्करा पड़ेगा । ऐसा ही मेरा स्वप्न है ।

व्यक्तिगत सुख विश्ववेदना में धुल कर जीवन को सार्थकता प्रदान करता है और व्यक्तिगत दुःख विश्व के सुख में धुल कर जीवन को अमरत्व—

जब उस पूर्ण को सृष्टि होने पर भी मेरा जीवन इतनी

( ९ )

त्रुटियों से भरा हुआ और इतना अपूर्ण है तब इस अपूर्ण जीवन की कृति में तो असंख्य त्रुटियां होंगी यह जान कर भी रश्मि को आप सब को समर्पित करने की धृष्टता के लिए क्षमा चाहती हूँ ।

प्रयाग  
१५—९—३२ }

महादेवी वर्मा

## सूची

			पृष्ठ
रश्मि	-	-	१
सुधि	-	-	३
?	-	-	५
गीत	-	-	९
दुःख	-	-	११
अतृप्ति	-	-	१३
जीवनदीप	-	-	१७

			पृष्ठ
कौन है ?	-	-	१९
जीवन	-	-	२२
आह्वान	-	-	२७
वे दिन	-	-	२९
आशा	-	-	३५
मेरा पता	-	-	३७
गीत	-	-	४०
पहिचान	-	-	४२
अलि से	-	-	४५
उपालम्भ	-	-	४८
निभृत मिलन	-	-	५०
दुविधा	-	-	५२
मैं और तू	-	-	५६
उनसे	-	-	६३

रश्मिं 

चुभते ही तेरा अरुण बान !

बहते कन कन से फूट फूट,  
मधु के निर्भर से सजल गान ।

इन कनकरश्मियों में अथाह,  
लेता हिलोर तम-सिंधु जाग ;  
बुद्बुद् से बह चलते अपार,  
उसमें विहगों के मधुर राग ;

बनती प्रवाल का मृदुल कूल,  
जो क्षितिज-रेख थी कुहर-म्लान ।

रश्मि

नव कुन्द-कुसुम से मेघ-पुंज,  
बन गए इन्द्रधनुषी वितान ;  
दे मृदु कलियों की चटक, ताल,  
हिम-विन्दु नचाती तरलप्राण ;  
धो स्वर्णप्रात में तिमिरगात,  
दुहराते अलि निशि-भूक तान ।

सौरभ का फैला केश-जाल,  
करतीं समीरपरियां विहार ;  
गीलीकेसर-मद भूम भूम,  
पीते तितली के नव कुमार ;  
मर्मर का मधुसंगीत छेड़-  
देते हैं हिल पल्लव अजान !

फैला अपने मृदु स्वप्नपंख,  
उड़ गई नींदनिशि चित्तिज-पार ;  
अधखुले दृगों के कंजकोष—  
पर छाया विस्मृति का खुमार ;  
रंग रहा हृदय ले अश्रु हास,  
यह चतुर चितेरा सुधिविहान !

सुधि

किस सुधिवसन्त का सुमनतीर ,  
कर गया मुग्ध मानस अधीर ?

वेदना गगन से रजतओस,  
चू चू भरती मन-कज-कोष,

अलि सी मंडराती विरह-पीर !



रश्मि

मजरित नवल मृदु देहडाल,  
खिल खिल उठता नव पुलकजाल,  
मधु-कन सा छलका नयन-नीर !

अधरों से भरता स्मितपराग,  
प्राणों में गूँजा नेह-राग,  
सुख का बहता मलयज समीर !

घुल घुल जाता यह हिमदुराव,  
गा गा उठते चिर मूक भाव,  
अलि सिहर सिहर उठता शरीर !

?

शून्यता में निद्रा को बन ,  
उमड़ आते ज्यों स्वप्निल घन ;  
पूर्णता कलिका की सुकुमार ,  
छलक मधु में होती साकार ;

हुआ त्यों सूनेपन का भान ,  
प्रथम किसके उर में अम्लान ?  
और किस शिल्पी ने अनजान ,  
विश्वप्रतिमा कर दी निर्माण ?

रश्मि

काल सीमा के संगम पर ,  
मोम सी पीड़ा उज्ज्वल कर ।

+ + +

उसे पहनाई अवगुण्ठन ,  
हास औ' रोदन से बुन बुन !

कनक से दिन मोती सी रात ,  
सुनहली सांझ गुलाबी प्रात ;  
मिटाता रंगता बारम्बार ,  
कौन जग का यह चित्राधार ?

शून्य नभ में तम का चुम्बन ,  
जला देता असंख्य उडुगाण ;  
बुझा क्यों उनको जाती मूक ,  
भोर ही उजियाले की फूंक ?

रजतप्याले में निद्रा ढाल ,  
बांट देती जो रजनी बाल ;  
उसे कलियों में आंसू धोल ,  
चुकाना पड़ता किसको मोल ?

पोछती जब हौले से बात ,  
 इधर निशि के आंसू अबदात ;  
 उधर क्यों हंसता दिन का बाल ,  
 अरुणिमा से रंजित कर गाल ?

कली पर अलि का पहला गान ,  
 थिरकता जब बन मृदु मुस्कान ,  
 विफल सपनों के हार पिघल ,  
 ढुलकते क्यों रहते प्रतिपल ?

गुलालों से रवि का पथ लीप ,  
 जला पश्चिम में पहला दीप ,  
 विहँसती संध्या भरी सुहाग ,  
 हगों से भरता स्वर्णपराग ;

उसे तम की बढ़ एक झकोर ,  
 उड़ा कर ले जाती किस ओर ?

+       +       +

अथक सुषमा का स्रजन विनाश,  
 यही क्या जग का श्वासोच्छ्वास?

रश्मि

किसी की व्यथासिक्तचितवन ,  
जगाती कण कण में स्पन्दन ;  
गूँथ उनकी सांसों के गीत ,  
कौन रचता विराट संगीत ?

प्रलय बनकर किसका अनुताप,  
डुबा जाता उसको चुपचाप ?

आदि में छिप आता अवसान ,  
अन्त में बनता नव्य विधान ;  
सूत्र ही है क्या यह संसार ,  
गुंथे जिसमें सुखदुख जयहार ?

## गीत

क्यों इन तारों को उलझाते ?

अनजाने ही प्राणों में क्यों  
आ आ कर फिर जाते ?

पल में रागों को भङ्कृत कर,  
फिर विराग का अस्फुट स्वर भर,  
मेरी लघु जीवन-वीणा पर  
क्या यह अस्फुट गाते ?

रश्मि

लय में मेरा चिरकरुणा-धन,  
कम्पन में सपनों का स्पन्दन,  
गीतों में भर चिर सुख चिर दुख  
कण कण में बिखराते !

मेरे शैशव के मधु में घुल,  
मेरे यौवन के मद में डुल,  
मेरे आंसू स्मित में हिलमिल  
मेरे क्यों न कहाते ?

दुःख

रजतरश्मियों की छाया में धूमिल घन सा वह आता ;  
इस निदाघ से मानस में करुणा के स्रोत बहा जाता ।

उसमें मर्म छिपा जीवन का,  
एक तार अगणित कम्पन का,  
एक सूत्र सबके बन्धन का ,  
संस्कृति के सूने पृष्ठों में करुणाकाव्य वह लिख जाता ।



रश्मि

वह उर में आता बन पाहुन ,  
कहता मन से, अब न कृपण बन,  
मानस की निधियां लेता गिन,  
दृग-द्वारों को खोल विश्वभिक्षुक पर, हँस बरसा आता ।

यह जग है विस्मय से निर्मित ,  
मूक पथिक आते जाते नित ,  
नहीं प्राण प्राणों से परिचित ,  
यह उनका संकेत नहीं जिसके बिन विनिमय हो पाता ।

मृगमरीचिका के चिर पथ पर ,  
सुख आता प्यासों के पग धर ,  
रुद्ध हृदय के पट लेता कर ,  
गर्वित कहता 'मैं मधु हूँ मुझसे क्या पतझर का नाता' ।

दुख के पद छू बहते भर भर ,  
कण कण से आंसू के निर्भर ,  
हो उठता जीवन मृदु उर्वर ,  
लघु मानस में वह असीम जग को आमन्त्रित कर लाता ।

## अतृप्ति

चिर तृप्ति कामनाओं का  
कर जाती निष्फल जीवन;  
बुझते ही प्यास हमारी  
पल में विरक्ति जाती बन ।

पूर्णाता यही भरने की  
ढुल, कर देना सूने घन;  
सुख की चिर पूर्ति यही है  
उस मधु से फिर जावे मन ।

रश्मि

चिर ध्येय यही जलने का  
ठंडी विभूति बन जाना ;  
है पीड़ा की सीमा यह  
दुख का चिर सुख हो जाना !

मेरे छोटे जीवन में  
देना न तृप्ति का कण भर;  
रहने दो प्यासी आँखें  
भरतीं आंसू के सागर ।

तुम मानस में बस जाओ  
छिप दुख की अवगुण्ठन से;  
मैं तुम्हें ढूँढने के मिस  
परिचित हो लूँ कण कण से ।

तुम रहो सजल आँखों की  
सितअसित मुकुरता बनकर;  
मैं सब कुछ तुम से देखूँ  
तुमको न देख पाऊँ पर !

चिरमिलन विरह-पुलिनों की  
सरिता हो मेरा जीवन;  
प्रतिपल होता रहता हो  
युग कूलों का आलिङ्गन !

इस अचल क्षितिज-रेखा से  
तुम रहो निकट जीवन के;  
पर तुम्हें पकड़ पाने के  
सारे प्रयत्न हों फीके ।

द्रुत पंखोंवाले मन को  
तुम अंतहीन नभ होना;  
युग उड़ जावें उड़ते ही  
परिचित हो एक नकोना ।

तुम अमरप्रतीक्षा हो मैं  
पग विरहपथिक का धीमा;  
आते जाते मिट जाऊँ  
पाऊँ न पंथ की सीमा ।

रश्मि

तुम हो प्रभात की चितवन  
मैं विधुर निशा बन आऊँ;  
काटूँ वियोग-पल रोते  
संयोग-समय छिप जाऊँ !

आवे बन मधुर मिलन-क्षण  
पीड़ा की मधुर कसक सा;  
हँस उठे विरह ओठों में—  
प्राणों में एक पुलक सा ।

पाने में तुमको खोऊँ  
खोने में समझूँ पाना;  
यह चिर अतृप्ति हो जीवन  
चिर तृष्णा हो मिट जाना !

गूँथें विषाद के मोती  
चाँदी सी स्मित के डोरे;  
हों मेरे लक्ष्य-क्षितिज की  
आलोक तिमिर दो छोरे ।

## जीवनदीप

किन उपकरणों का दीपक ,  
किसका जलता है तेल ?  
किसकी वर्त्ति, कौन करता  
इसका ज्वाला से मेल ?

शून्य काल के पुलिनों पर—  
आकर चुपके से मौन ,  
इसे बहा जाता लहरो में  
वह रहस्यमय कौन ?

रश्मि

कुहरे सा धु धला भविष्य है ,  
है अतीत तम घोर ;  
कौन बता देगा जाता यह  
किस असीम की ओर ?

पावस की निशि में जुगनू का-  
ज्यों आलोक-प्रसार ,  
इस आभा में लगता तम का  
और गहन विस्तार ।

इन उत्ताल तरङ्गों पर सह-  
भङ्गा के आघात ,  
जलना ही रहस्य है बुझना-  
है नैसर्गिक बात ।

कौन है ?

कुमुद-दल से वेदना के दाग को ,  
पोंछती जब आँसुवों से रश्मियां ;  
चौंक उठती अनिल के निश्वास छू ,  
तारिकायें चकित सी अनजान सी ;

×

×

×

तब बुला जाता मुझे उस पार जो ,  
दूर के संगीत सा वह कौन है ?



रश्मि

शून्य नभ पर उमड़ जब दुखभार सी ,  
नैश तम में, सघन छा जाती घटा ;  
बिखर जाती जुगनुओं की पांति भी ,  
जब सुनहले आँसुवों के हार सी ;

×

×

×

तब चमक जो लोचनों को मूंदता,  
तड़ित् की मुस्कान में वह कौन है ?

अवनि-अम्बर की रुपहली सीप में ,  
तरल मोती सा जलधि जब काँपता ;  
तैरते घन मृदुल हिम के पंज से ,  
ज्योत्स्ना के रजतपारावार में

×

×

×

सुरभि वन जो थपकियां देता मुझे ,  
नींद के उच्छ्वास सा, वह कौन है ?

कौन है

जब कपोलगुलाब पर शिशुप्रात के,  
सूखते नक्षत्र जल के बिन्दु से ;  
रश्मियों की कनक-धारा में नहा,  
मुकुल हँसते मोतियों का अर्घ्य दे ;

×

×

×

स्वप्न-शाला में यवनिका डाल जो  
तब दृगों को खोलता वह कौन है ?

## जीवन

दुहिन के पुलिनों पर छबिमान ,  
किसी मधुदिन की लहर समान ;  
स्वप्न की प्रतिमा पर अनजान ,  
वेदना का ज्यो छाया-दान ;

विश्व में यह भोला जीवन—  
स्वप्न जागृति का मूक मिलन ,  
बांध अञ्चल में विस्मृतिधन ,  
कर रहा किसका अन्वेषण ?

धूलि के कण में नभ सी चाह ,  
 बिन्दु में दुख का जलधि अथाह ,  
 एक स्पन्दन में स्वप्न अपार ,  
 एक पल असफलता का भार ;

सांस में अनुतापों का दाह ,  
 कल्पना का अविराम प्रवाह ;  
 यही तो है इसके लघु प्राण ,  
 शाप वरदानों के सन्धान !

भरे उर में छवि का मधुमास ,  
 दृगों में अश्रु अधर में हास ,  
 ले रहा किसका पावसप्यार ,  
 विपुल लघु प्राणों में अवतार ?

नील नभ का असीम विस्तार ,  
 अनल के धूमिल कण दो चार ,  
 सलिल से निर्भर वीचि-विलास ,  
 मन्द मलयानिल से उच्छ्वास ,  
 धरा से ले परमाणु उधार ,  
 किया किसने मानव साकार ?

रश्मि

दृगों में सोते हैं अज्ञात ,  
निदाघों के दिन पावस-रात ;  
सुधा का मधु हाला का राग ,  
व्यथा के घन अटृप्ति की आग ।

छिपे मानस में पवि नवनीत ,  
निमिष की गति निर्भर के गीत ,  
अश्रु की उर्मि हास का वात ,  
कुहू का तम माधव का प्रात ।

हो गये क्या उर में वपुमान ,  
क्षुद्रता रज की नभ का भान ,  
स्वर्ग की छवि रौरव की छाँह ,  
शीत हिम की बाढ़व का दाह ?

और—यह विस्मय का संसार ,  
अखिल वैभव का राजकुमार ,  
धूलि में क्यों खिलकर नादान ,  
उसी\_में होता अन्तर्धान ?

काल के प्याले में अभिनव ,  
ढाल जीवन का मधुआसव ,  
नाश के हिमअधरो से, मौन ,  
लगा देता है आकर कौन ?

विखर कर कन कन के लघुप्राण,  
गुनगुनाते रहते यह तान ,  
“अमरता है जीवन का हास ,  
मृत्यु जीवन का चरम विकास” ।

दूर है अपना लक्ष्य महान ,  
एक जीवन पग एक समान ;  
अलक्षित परिवर्तन की डोर ,  
खींचती हमें इष्ट की ओर ।

छिपा कर उर में निकट प्रभात ,  
गहनतम होती पिछली रात ;  
सघन वारिद अम्बर से छूट ,  
सफल होते जल-कण में फूट ।

रश्मि

स्निग्ध अपना जीवन कर चार ,  
दीप करता आलोक-प्रसार ;  
गला कर मृतपिण्डों में प्राण ,  
बीज करता असंख्य निर्माण ।

सृष्टि का है यह अमिट विधान ,  
एक मिटने में सौ वरदान ,  
नष्ट कब अणु का हुआ प्रयास ,  
विफलता में है पूर्ति-विकास ।

## आह्वान

फूलों का गीला सौरभ पी  
बेसुध सा हो मन्द समीर,  
भेद रहे हों नैश तिमिर को  
मेघों के बूँदों के तीर ।

नीलम-मन्दिर की हीरक--  
प्रतिमा सी हो चपला निस्पन्द,  
सजल इन्दुमणि से जुगनू  
बरसाते हों छवि का मकरन्द ।



बुद्बुद् को लड़ियों में गूँथा  
फैला श्यामल केश-कलाप,  
सेतु बांधती हो सरिता सुन-  
सुन चकवी का मूक विलाप ।

तब रहस्यमय चितवन से-  
छू चौंका देना मेरे प्राण,  
ज्यों असीम सागर करता है  
भूले नाविक का आह्वान ।

वे दिन 

नव मेघों को रोता था  
जब चातक का बालक मन,  
इन आँखों में करुणा के  
घिर घिर आते थे सावन !

किरणों को देख चुराते  
चित्रित पंखों की माया,  
पलकें आकुल होती थीं  
तितली पर करने छाया !

रश्मि

जब अपनी निश्वासों से  
तारे पिघलातीं रातें,  
गिन गिन धरता था यह मन  
उनके आँसू की पाँतें ।

जो नव लज्जा जाती भर  
नभ में कलियों में लाली,  
वह मृदु पुलकों से मेरी  
छलकाती जीवन - प्याली ।

धिर कर अविरल मेघों से  
जब नभमण्डल झुक जाता,  
अज्ञात वेदनाओं से  
मेरा मानस भर आता ।

गर्जन के द्रुत तालों पर  
चपला का बेसुध नर्तन;  
मेरे मनबालशिखी में  
संगीत मधुर जाता बन ।

वे दिन

किस भांति कहूँ कैसे थे  
वे जग से परिचय के दिन ।  
मिश्री सा घुल जाता था  
मन छूते ही आँसू - कन ।

अपनेपन की छाया तब  
देखी न मुकुरमानस ने;  
उसमें प्रतिबिम्बित सबके  
सुख दुख लगते थे अपने ।

तब सीमाहीनो से था  
मेरी लघुता का परिचय;  
होता रहता था प्रतिपल  
स्मित का आँसू का विनिमय ।

परिवर्तन - पथ में दोनों  
शिशु से करते थे क्रीड़ा;  
मन मांग रहा था विस्मय  
जग मांग रहा था पीड़ा !

रश्मि

यह दोनों दो ओरें थीं  
संस्मृति की चित्रपटी की ;  
उस बिन मेरा दुख सूना  
मुझ बिन वह सुषमा फीकी ।

किसने अनजाने आकर  
वह लिया चुरा भोलापन ?  
उस विस्मृति के सपने से  
चौंकाया छूकर जीवन ।

जाती नवजीवन बरसा  
जो करुणघटा कण कण में,  
निस्पन्द पड़ी सोती वह  
अब मन के लघु बन्धन में !

स्मित बनकर नाच रहा है  
अपना लघु सुख अधरों पर ;  
अभिनय करता पलकों में  
अपना दुख आँसू बनकर ।

वे दिन

अपनी लघु निश्वासों में  
अपनी साधों की कम्पन ;  
अपने सीमित मानस में  
अपने सपनों का स्पन्दन ।

मेरा अपार वैभव ही  
मुझसे है आज अपरिचित ;  
हो गया उदधि जीवन का  
सिकता-कण में निर्वासित !

स्मित ले प्रभात आता नित  
दीपक दे सन्ध्या जाती ;  
दिन ढलता सेना बरसा  
निशि मोती दे मुस्काती ।

अस्फुट मर्मर में, अपनी  
गति की कलकल उलभाकर ,  
मेरे अनन्तपथ में नित -  
संगीत बिछाते निर्भर ।

रश्मि

यह साँसें गिनते गिनते  
नभ की पलकें झप जातीं ;  
मेरे विरक्ति-अञ्चल में  
सौरभ समीर भर जातीं ।

मुख जोह रहे हैं मेरा  
पथ में कब सेचिर सहचर !  
मन रोया ही करता क्यों  
अपने एकाकीपन पर ?

अपनी कण कण में बिखरीं  
निधियाँ न कभी पहिचानीं ;  
मेरा लघु अपनापन है  
लघुता की अकथ कहानी ।

मैं दिन को ढूँढ रही हूँ  
जुगनू की उजियाली में ;  
मन मांग रहा है मेरा  
सिकता हीरक-प्याली में !

## आशा

वे मधुदिन जिनकी स्मृतियों की  
धुँधली रेखायें खोईं ,  
चमक उठेंगे इन्द्रधनुष से  
मेरे विस्मृति के घन में ।

भ्रम्रा की पहली नीरवता—  
सी नीरव मेरी साधें ,  
भर देंगी उन्माद प्रलय का  
मानस की लघु कम्पन में ।



रश्मि

सोते जो असख्य बुद्बुद् से  
बेसुध सुख मेरे सुकुमार ,  
फूट पड़ेगे दुखसागर की  
सिहरी धीमी स्पन्दन में ।

मूक हुआ जो शिशिर-निशा में  
मेरे जीवन का संगीत ,  
मधु-प्रभात में भर देगा वह  
अन्तहीन लय कण कण में ।

## मेरा पता

स्मित तुम्हारी से छलक यह ज्योत्स्ना अस्मान ,  
जान कब पाई हुआ उसका कहां निर्माण !

अचल पलकों में जड़ी सी तारकायें दीन ,  
ढूँढतीं अपना पता विस्मित निमेषविहीन ।

गगन जो तेरे विशद अवसाद का आभास ,  
पूछता 'किसने दिया यह नीलिमा का न्यास' ।

निठुर क्यों फैला दिया यह उलझनों का जाल ,  
आप अपने को जहां सब ढूँढते बेहाल !

काल-सीमा-हीन सूने में रहस्यनिधान !  
मूर्तिमत् कर वेदना तुमने गढ़े जो प्राण ;

धूलि के कण में उन्हें बन्दी बना अभिराम ,  
पूछते हो अब अपरिचित से उन्हीं का नाम !

पूछता क्या दीप है आलोक का आवास ?  
सिन्धु को कब खोजने लहरें उड़ी आकाश !

धड़कनो से पूछता है क्या हृदय पहिचान ?  
क्या कभी कलिका रही मकरन्द से अनजान ?

क्या पता देते घनों को वारि-बिन्दु असार ?  
क्या नहीं दृग जानते निज आँसुओं का भार ?

चाह की मृदु उंगलियों ने छू हृदय के तार ,  
जो तुम्हीं में छेड़ दी मैं हूँ वही भङ्गार ।

नींद के नभ में तुम्हारे स्वप्नपावस-काल ,  
आँकता जिसको वही मैं इन्द्रधनु हूँ बाल ।

तृप्तिप्याले में तुम्ही ने साध का मधु घोल ,  
है जिसे छलका दिया मैं वही बिन्दु अमोल ।

तोड़ कर वह मुकुर जिसमें रूप करता लास ,  
पूछता आधार क्या प्रतिबिम्ब का आवास ?

उर्मियों में भूलता राकेश का आभास ,  
दूर होकर क्या नहीं है इन्दु के ही पास ?

इन हमारे आँसुओं में बरसते सविलास—  
जानते हो क्या नहीं किसके तरल उच्छ्वास ?

इस हमारी खोज में इस वेदना में मौन ,  
जानते हो खोजता है पूर्ति अपनी कौन ?

यह हमारे अन्त उपक्रम यह पराजय जीत ,  
क्या नहीं रचता तुम्हारी सांस का संगीत ?

पूछते फिर किसलिए मेरा पता बेपीर ।  
हृदय की धड़कन मिली है क्या हृदय को चीर ?

## गीत

अलि अब सपने की बात—  
हो गया है वह मधु का प्रात ।

जब मुरली का मृदु पंचम स्वर,  
कर जाता मन पुलकित अस्थिर,  
कम्पित हो उठता सुख से भर,  
नव लतिका सा गात !

जब उनकी चितवन का निर्भर,  
 भर देता मधु से मानससर,  
 स्मित से भरती किरणें भर भर,  
 पीते दृगजलजात !

मिलनइन्दु बुनता जीवन पर,  
 विस्मृति के तारों से चादर,  
 विपुल कल्पनाओं का मन्थर—  
 बहता सुरभित वात !

अब नीरव मानसअलि-गुञ्जन,  
 कुसुमित मृदु भावों का स्पन्दन,  
 विरह-वेदना आई है बन—  
 तम तुषार की रात !

## पहिचान

किसी नक्षत्रलोक से दूट  
विश्व के शतदल पर अज्ञात ,  
दुलक जो पड़ी ओस की बूँद  
तरल मोती सा ले मृदु गात ;

नाम से जीवन से अनजान,  
कहो क्या परिचय दे नादान !

किसी निर्मम कर का आघात  
छेड़ता जब वीणा के तार ,  
अनिल के चल पंखों के साथ  
दूर जो उड़ जाती झङ्कार ;

जन्म ही उसे विरह की रात ,  
सुनावे क्या वह मिलनप्रभात !

चाह शैशव सा परिचयहीन  
पलकदोलों में पलभर भूल ,  
कपोलों पर जो ढुल चुपचाप  
गया कुम्हला आँखों का फूल ;

एकही आदि अन्त की सांस—  
कहे वह क्या पिछला इतिहास !

मूक हो जाता वारिद-घोष  
जगा कर जब सारा संसार ,  
गूँजती, टकराती असहाय  
धरा से जो प्रतिध्वनि सुकुमार ;

देश का जिसे न निज का भान ,  
बतावे क्या अपनी पहिचान !



रश्मि

सिन्धु को क्या परिचय दे देव !  
बिगड़ते बनते वीचि-विलास;  
क्षुद्र हैं मेरे बुद्बुद् प्राण  
तुम्हीं में सृष्टि तुम्हीं में नाश !

मुझे क्यों देते हो अभिराम !  
थाह पाने का दुस्तर काम ?

जन्म ही जिसको हुआ वियोग  
तुम्हारा ही तो हूँ उच्छ्वास ;  
चुरा लाया जो विश्व-समीर  
वही पीड़ा की पहली सांस !

छोड़ क्यों देते बारम्बार ,  
मुझे तम से करने अभिसार ?

छिपा है जननी का अस्तित्व  
रुदन में शिशु के अर्थविहीन ;  
मिलेगा चित्रकार का ज्ञान  
चित्र की ही जड़ता में लीन ;

दृगों में छिपा अश्रु का हार ,  
सुभग है तेरा ही उपहार !

## अलि से

इन आँखों ने देखी न राह कहीं ,  
इन्हें धोगया नेह का नीर नहीं ;  
करती मिट जाने की साध कभी ,  
इन प्राणों को मूक अधीर नहीं ;  
अलि छोड़ी न जीवन की तरिणी ,  
उस सागर में जहां तीर नहीं !  
कभी देखा नहीं वह देश जहां ,  
प्रिय से कम मादक पीर नहीं !

जिसको मरुभूमि समुद्र हुआ ,  
 उस मेघव्रती की प्रतीति नहीं ;  
 जो हुआ जल दीपकमय उससे ,  
 कभी पूछी निवाह की रीति नहीं ;  
 मतवाले चकोर से सीखी कभी ,  
 उस प्रेम के राज्य की नीति नहीं ;  
 तू अकिञ्चन भिक्षुक है मधु का ,  
 अलि तृप्ति कहाँ जब प्रीति नहीं !

पथ में नित स्वर्ण-पराग बिछा ,  
 तुझे देख जो फूली समाती नहीं ;  
 पलकों से दलों में घुला मकरन्द ,  
 पिलाती कभी अनखाती नहीं  
 किरणों मे गुँथी मुक्तावलियां ,  
 पहनाती रही सकुचाती नहीं ;  
 अब भूल गुलाब में पंकज की ,  
 अलि कैसे तुझे सुधि आती नहीं !

अलि से

करते करुणा-धन छांह वहां ,  
भुलसाता निदाघ सा दाह नहीं ;  
मिलती शुचि आँसुवों की सरिता ,  
मृगवारि का सिन्धु अथाह नहीं ;  
हँसता अनुराग का इन्दु सदा ,  
छलना की कुहू का निबाह नहीं ;  
फिरता अलि भूल कहां भटका ,  
यह प्रेम के देश की राह नहीं !

## उपालम्भ

दिया क्यों जीवन का वरदान ?

इसमें है स्मृतियों की कम्पन;  
सुप्त व्यथाओं का उन्मीलन;  
स्वप्नलोक की परियां इसमें  
भूल गईं मुस्कान !

इसमें है भङ्गा का शैशव;

अनुरजित कलियों का वैभव;

मलयपवन इसमें भर जाता

मृदु लहरों के गान ।

इन्द्रधनुष सा घन-अञ्चल मे;

तुहिनविन्दु सा किसलय दल में;

करता है पल पल में देखो

मिटने का अभिमान !

सिकता में अंकित रेखा सा;

वात-विकम्पित दीपशिखा सा,

काल-कपोलों पर आँसू सा

ढुल जाता हो स्नान !

## निभृत मिलन

सजनि कौन तम में परिचित सा, सुधि सा, छाया सा, आता ?  
सूने में सस्मित चितवन से जीवन-दीप जला जाता !

छू स्मृतियों के बाल जगाता,  
मूक वेदनायें दुलराता,  
हृत्तंत्री में स्वर भर जाता,  
बन्द हृगों में, चूम सजल सपनों के चित्र बना जाता ।

पलकों मे भर नवल नेह-कन,  
प्राणों में पीड़ा की कसकन,  
श्वासों में आशा की कम्पन,  
सजनि ! मूक बालक मन को फिर आकुल क्रन्दन सिखलाता ।

घन तम में सपने सा आकर,  
अलि कुछ करुण स्वरों में गाकर,  
किसी अपरिचित देश बुलाकर,  
पथ-व्यय के हित अश्वल में कुछ बांध अश्रु के कन जाता !  
सजनि कौन तम में परिचित सा सुधि सा छाया सा आता ?



## दुविधा

कह दे मां क्या अब देखूँ ।

देखूँ खिलतीं कलियां या

प्यासे सूखे अधरों को,

तेरी चिर यौवन-सुषमा

या जर्जर जीवन देखूँ !

देखूँ हिमहीरक हँसते  
 हिलते नीले कमलों पर,  
 या मुरझाई पलकों से  
 भरते आँसू-कण देखूँ !

सौरभ पी पी कर बहता  
 देखूँ यह मन्द समीरण,  
 दुख की घूंटें पीतीं या  
 ठंडी सांसों को देखूँ !

खेळूँ परागमय मधुमय  
 तेरी वसन्त - छाया में,  
 या झूलसे संतापों से  
 प्राणों का पतझड़ देखूँ !

मकरन्द- पगी केसर पर  
 जीती मधुपरियां ढूँढूँ,  
 या उरपञ्जर में कण को  
 तरसे जीवनशुक देखूँ !

कलियो की घनजाली में  
छिपती देखूँ लतिकायें,  
या दुर्दिन के हाथों में  
लज्जा की करुणा देखूँ !


बहलाऊँ नव किसलय के—  
भूले में अलिशिशु तेरे,  
पाषाणों में मसले या  
फूलों से शैशव देखूँ !

तेरे असीम आंगन की  
देखूँ जगमग दीवाली,  
या इस निर्जन कोने के  
बुझते दीपक को देखूँ !

देखूँ विहगों का कलरव  
घुलता जल की कलकल में,  
निस्पन्द पड़ी वीणा से  
या बिखरे मानस देखूँ !

मृदु रजतरश्मियां देखूँ  
उलझी निद्रा-पंखों में,  
या निर्निमेष पलकों में  
चिन्ता का अभिनय देखूँ ।

तुझ में अम्लान हँसी है  
इसमें अजस्र आँसू-जल,  
तेरा वैभव देखूँ या  
जीवन का क्रन्दन देखूँ ।

मैं और तू 

तुम हो विधु के बिम्ब और मैं  
मुग्धा रश्मि अजान ;  
जिसे खींच लाते अस्थिर कर  
कौतूहल के बाण ।

कलियों के मधुप्यालों से जो  
करती मदिरा पान ;  
भाँक, जला देती नीड़ों में  
दीपक सी मुस्कान ।

मैं और तू

लोल तरङ्गों के तालों पर  
करती बेसुध लास ;  
फैलाती तम के रहस्य पर  
आलिङ्गन का पाश ।

ओस-धुले पथ में छिप तेरा  
जब आता आह्वान ,  
भूल अधूरा खेल तुम्हीं में  
होती अन्तर्धान ।

तुम अनन्त जलराशि उर्मि मैं  
चंचल सी अवदात ,  
अनिल-निपीड़ित जा गिरती जो  
कूलों पर अज्ञात ।

हिमशीतल अधरो से छूकर  
तप्त कणों की प्यास ,  
बिखराती मंजुल मोती से  
बुद्बुद् में उल्लास ।

रश्मि

देख तुम्हें निस्तब्ध निशा में  
करते अनुसन्धान ,  
श्रांत तुम्हीं में सो जाते जा  
जिसके बालक प्राण ।

तुम परिचित ऋतुराज मूक मैं  
मधुश्री कोमलगात ,  
अभिमंत्रित कर जिसे सुलाती  
आ तुषार की रात ।

पीत पल्लवों में सुन तेरी  
पदध्वनि उठती जाग ;  
फूट फूट पड़ता किसलय मिस  
चिरसंचित अनुराग ।

मुखरित कर देता मानसपिक  
तेरा चितवनप्रात ;  
छू मादक निश्वास पुलक—  
उठते रोओं से पात ।

मैं और तू

फूलों में मधु से लिखती जो  
मधुघड़ियों के नाम ,  
भर देती प्रभात का अश्वत्थ  
सौरभ से बिन दाम ।

‘मधु जाता अलि’जब कह जाती  
आ संतप्त बयार ,  
मिल तुझमें उड़ जाता जिसका  
जागृति का संसार ।

स्वरलहरी मैं मधुर स्वप्न की  
तुम निद्रा के तार ,  
जिसमें होता इस जीवन का  
उपक्रम उपसंहार ।

पलकों से पलकों पर उड़कर  
तितली सी अमृता ,  
निद्रित जग पर बुन देती जो  
लय का एक वितान ।



रश्मि

मानसदोलों में सोती शिशु  
इच्छाये अनजान ,  
उन्हें उड़ा देती नभ में दे  
द्रुत पंखों का दान ।

सुखदुख की मरकतप्याली से  
मधुअतीत कर पान ,  
मादकता की आभा से छा  
लेती तम के ग्राण ।

जिसकी साँसें छू हो जाता  
छायाजग वपुमान ,  
शून्य निशा में भटके फिरते  
सुधि के मधुर विहान ।

इन्द्रधनुष के रङ्गों से भर  
धुँधले चित्र अपार ,  
देती रहती चिर रहस्यमय  
भावों को आकार ।

मैं और तू

जब अपना संगीत सुलाते  
थक वीणा के तार ,  
घुल जाता उसका प्रभात के  
कुहरे सा संसार ।

तुम असीम विस्तार ज्योति के  
मैं तारक सुकुमार ,  
तेरी रेखारूपहीनता  
है जिसमें साकार ।

फूलों पर नीरव रजनी के  
शून्य पलों के भार ,  
पानी करते रहते जिसके  
मोती के उपहार ।

जब समीर-न्यानों पर उड़ते  
मेघों के लघु बाल ,  
उनके पथ पर जो बुन देता  
मृदु आभा के जाल ।

रश्मि

जो रहता तम के मानस में  
ज्यों पीड़ा का दाग ,  
आलोकित करता दीपक सा  
अन्तर्हित अनुराग ।

जब प्रभात में मिट जाता  
छाया का कारागार ,  
मिल दिन में असीम हो जाता  
जिसका लघु आकार ।

मैं तुमसे हूँ एक, एक है  
जैसे रश्मि प्रकाश ,  
मैं तुमसे हूँ भिन्न, भिन्न ज्यों  
घन से तड़ित्विलास ।

मुझे बांधने आते हो लघु  
सीमा में चुपचाप ,  
कर पाओगे भिन्न कभी क्या  
ज्वाला से उत्ताप ?

उनसे

विहग-शावक से जिस दिन मूक ,  
पड़े थे स्वप्ननीड में प्राण ;  
अपरिचित थी विस्मृति की रात ,  
नहीं देखा था स्वर्णविहान ।

रश्मि बन तुम आए चुपचाप ,  
सिखाने अपने मधुमय गान ;  
अचानक दीं वे पलकें खोल ,  
हृदय में वेध व्यथा का बान —

हुए फिर पल में अन्तर्धान !

रंग रही थी सपनों के चित्र ,  
हृदयकलिका मधु से सुकुमार ;  
अनिल बन सौ सौ बार दुलार ,  
तुम्हीं ने खुलवाये उर-द्वार ।

—और फिर रहे न एक निमेष,  
लुटा चुपके से सौरभ-भार ;  
रह गई पथ मे बिछ कर दीन ,  
दृगों की अश्रुभरी मनुहार—

मूक प्राणों की विफल पुकार !

विश्ववीणा में कब से मूक ,  
पड़ा था मेरा जीवनतार ;  
न मुखरित कर पाईं भक्तभोर—  
थक गईं सौ सौ मलयबयार ।

तुम्ही रचते अभिनव सङ्गीत ,  
कभी मेरे गायक इस पार ;  
तुम्ही ने कर निर्मम आघात  
छेड़ दी यह बेसुर भङ्गार—

और उलझा डाले सब तार !

रहस्य 

न थे जब परिवर्तन दिनरात ,  
नही आलोक तिमिर थे ज्ञात ;  
व्याप्त क्या सूने में सब ओर ,  
एक कम्पन थी एक हिलोर ?

न जिसमें स्पन्दन था न विकार ,  
न जिसका आदि न उपसहार !  
सृष्टि के आदि में मौन ,  
अकेला सोता था वह कौन ?

रश्मि

स्वर्णलता सी कब सुकुमार ,  
हुई उसमें इच्छा साकार ?  
उगल जिसने तिनरङ्गे तार ,  
बुन लिया अपना ही संसार ।

बदलता इन्द्रधनुष सा रङ्ग ,  
सदा वह रहा नियति के सङ्ग ;  
नहीं उसको विराम विश्राम ,  
एक बनने मिटने का काम ।

सिन्धु की जैसे तप्त उसांस ,  
दिखा नभ में लहरों सा लास ,  
घात प्रतिघातों की खा चोट ,  
अश्रु बन फिर आ जाती लौट ।

बुलबुले मृदु उर के से भाव ,  
रश्मियों से कर कर अपनाव ,  
यथा हो जाते जलमयप्राण —  
उसी में आदि वही अवसान !

धरा की जड़ता उर्वर बन ,  
 प्रकट करती अपार जीवन ;  
 उसी में मिलते वे द्रुततर ,  
 सीचने क्या नवीन अङ्कुर ?

मृत्यु का प्रस्तर सा उर चीर ,  
 प्रवाहित होता जीवननीर ;  
 चेतना से जड़ का बन्धन ,  
 यही संसृति की हृत्कम्पन !

विविध रङ्गों के मुकुर संवार ,  
 जड़ा जिसने यह कारागार ;  
 बना क्या बन्दी वही अपार ,  
 अखिल प्रतिबिम्बों का आधार ?

वक्ष पर जिसके जल उडुगाण ,  
 बुझा देते असंख्य जीवन ;  
 कनक औ' नीलम-यानो पर ,  
 दौड़ते जिस पर निशिवासर ,



रश्मि

पिघल गिरि से विशाल बादल ,  
न कर सकते जिसको चंचल ;  
तड़ित् की ज्वाला घन-गर्जन ,  
जगा पाते न एक कम्पन ;

उसी नभ साक्या वह अविकार—  
और परिवर्तन का आधार ?  
पुलक से उठ जिसमें सुकुमार ,  
लीन होते असंख्य संसार !

## स्मृति

कहीं से, आई हूँ कुछ भूल ।

कसक कसक उठती सुधि किसकी ?

रुकती सी गति क्यों जीवन की ?

क्यों अभाव छाये लेता

विस्मृतिसरिता के कूल ?

किसी अश्रुमय घन का हूँ कन ,

टूटी स्वरलहरी की कम्पन ,

या ठुकराया गिरा धूलि में

हूँ मैं नभ का फूल ।

रश्मि

दुःख का युग हूँ या सुख का पल ,  
करुणा का घन या मरु निर्जल ,  
जीवन क्या है मिला कहां  
सुधि भूली आज समूल ।

प्याले में मधु है या आसव ,  
बेहोशी है या जागृति नव ,  
बिन जाने पीना पड़ता है  
ऐसा विधि प्रतिकूल !

## उलभान

अलि कैसे उनको पाऊँ ?

वे आँसू बनकर मेरे ,  
इसकारण दुल दुल जाते ,  
इन पलको के बन्धन में ,  
मैं बांध बांध पछताऊँ ।

रश्मि

मेघों में विद्युत् सी छवि ,  
उनकी बनकर मिट जाती ,  
आँखों की चित्रपटी में ,  
जिसमें मैं आँक न पाऊँ ।


वे आभा बन खो जाते ,  
शशिकिरणों की उलझन में ;  
जिसमें उनको कण कण में ,  
ढूँढ़ पहिचान न पाऊँ ।

सोते सागर की धड़कन-  
-बन, लहरों की थपकी से ;  
अपनी यह करुण कहानी ,  
जिसमें उनको न सुनाऊँ ।

वे तारकबालाओं की ,  
अपलक चितवन बन आते ;  
जिसमें उनकी छाया भी ,  
मैं छू न सकूँ अकुलाऊँ ।

वे चुपके से मानस में,  
आ छिपते उच्छ्वासों बन;  
जिसमें उनको सांसो में,  
देखूँ पर रोक न पाऊँ।

वे स्मृति बन कर मानस में,  
खटका करते हैं निशिदिन;  
उनकी इस निष्ठुरता को,  
जिसमें मैं भूल न जाऊँ।



## प्रश्न

अश्रु ने सीमित कणों में बांध ली ,  
क्या नहीं घन सी तिमिर सी बेदना ?  
क्षुद्र तारो से पृथक् संसार में ,  
क्या कहीं अस्तित्व है भंकार का ?

यह क्षितिज को चूमनेवाला जलाधि ,  
 क्या नहीं नादान लहरों से बना ?  
 क्या नहीं लघु वारि-बूँदों में छिपी ,  
 वारिदों की गहनता गम्भीरता ?

विश्व में वह कौन सीमाहीन है ?  
 हो न जिसका खोज सीमा में मिला !  
 क्यों रहोगे क्षुद्र प्राणों में नहीं ,  
 क्या तुम्हीं सर्वेश एक महान हो ?



## विनिमय

छिपाये थी कुहरे सी नींद,  
काल का सीमा का विस्तार;  
एकता में अपनी अनजान,  
समाया था सारा संसार ।

मुझे उसकी है धुँ धली याद,  
बैठ जिस सूनेपन के कूल,  
मुझे तुमने दी जीवनवीन,  
प्रेमशतदल का मैं ने फूल ।

उसी का मधु से सिक्त पराग,  
और पहला वह सौरभ-भार;  
तुम्हारे छूते ही चुपचाप,  
हो गया था जग में साकार ।

—और तारों पर उंगली फेर,  
छेड़ दी जो मैं ने भङ्गार,  
विश्व-प्रतिमा मे उसने देव !  
कर दिया जीवन का संचार ।

होगया मधु से सिन्धु अगाध,  
रेणु से वसुधा का अवतार;  
हुआ सौरभ से नभ वपुमान,  
और कम्पन से बही बयार ।

उसी मे घड़ियां पल अविराम,  
पुलक से पाने लगे विकास;  
दिवसरजनी तम और प्रकाश,  
बन गए उसके श्वासोच्छ्वास ।

उसे तुमने सिखलाया हास,  
पिन्हाये मैं ने आँसू-हार;  
दिया तुमने सुख का साम्राज्य,  
वेदना का मैं ने अधिकार ।

वही कौतुक—रहस्य का खेल,  
बन गया है असीम अज्ञात;  
हो गई उसकी स्पन्दन एक,  
मुझे अब चकवी की चिररात ।

तुम्हारी चिरपरिचित मुस्कान,  
भ्रान्त से कर जाती लघु प्राण;  
तुम्हे प्रतिपल कणकण में देख,  
नही अब पाते हैं पहिचान ।

कर रहा है जीवन सुकुमार,  
उलझनों का निष्फल व्यापार;  
पहेली की करते हैं सृष्टि,  
आज प्रतिपल सांसो के तार ।

विरह का तम होगया अपार,  
मुझे अब वह आदान प्रदान;  
बन गया है देखो अभिराप,  
जिसे तुम कहते थे वरदान !

देखो 

तेरी आभा का कण नभ को,  
देता अगणित दीपक दान;  
दिन को कनकराशि पहनाता,  
विधु को चाँदी सा परिधान ।

करुणा का लघु बिन्दु युगो से,  
भरता छलकाता नव घन;  
समा न पाता जग के छोटे,  
प्याले में उसका जीवन ।

देखो

तेरी महिमा की छाया-छवि,  
छू होता वारोश अपार;  
नील गगन पा लेता घन सा,  
तम सा अन्तहीन विस्तार ।

सुषमा का कण एक खिलाता,  
राशि राशि फूलों के वन;  
शत शत भंभावात प्रलय-  
वनता पल में भ्रू-सञ्चालन ।

सच है कण का पार न पाया,  
वन बिगड़े असंख्य संसार;  
पर न समझना देव हमारी—  
लघुता है जीवन की हार ।

×                      ×

लघु प्राणों के कोने में  
खोई असीम पीड़ा देखो;  
आओ हे निस्सीम ! आज  
इसरजकण की महिमा देखो ।


## पपीहे के प्रति

जिसको अनुराग सा दान दिया ,  
उससे कण मांग लजाता नहीं ;  
अपनापन भूल समाधि लगा ,  
यह पी का विहाग भुलाता नहीं ;  
नभ देख पयोधर श्याम धिरा ,  
मिट क्यों उसमें मिल जाता नहीं ?  
वह कौन सा पी है पपीहा तेरा ,  
जिसे बांध हृदय में बसाता नहीं !

उसको अपना करुणा से भरा ,  
 उरसागर क्यों दिखलाता नहीं ?  
 संयोग वियोग की घाटियों में,  
 नव नेह में बांध भुलाता नहीं ;  
 संताप के संचित आँसुओं से ,  
 नहलाके उसे तू धुलाता नहीं ;  
 अपने तमश्यामल पाहुन को ,  
 पुतली की निशा में सुलाता नहीं !

कभी देख पतङ्ग को जो दुख से  
 निज, दीपशिखा को रुलाता नहीं ;  
 मिल ले उस मीन से जो जल की ,  
 निठुराई विलाप में गाता नहीं ;  
 कुछ सीख चक्कर से जो चुगता  
 अङ्गार, किसी को सुनाता नहीं ;  
 अब सीख ले मौन का मन्त्र नया ,  
 यह पी पी धनों को सुहाता नहीं ।



अन्त 

विश्व-जीवन के उपसहार ।

तू जीवन में छिपा वेणु में ज्यों ज्वाला का वास ,  
तुझ में मिल जाना ही है जीवन का चरम विकास,  
पतझड़ बन जग में कर जाता  
नव वसन्त संचार !

मधु में भीने फूल प्राण मे भर मदिरा सी चाह ,  
देख रहे अविराम तुम्हारे हिमअधरो की राह ,

मुरझाने के मिस देते तुम  
नव शैशव उपहार !

कलियों मे सुरभित कर अपने मृदु आँसू अवदात ,  
तेरे मिलन-पंथ में गिन गिन पग रखती है रात ,

नवछवि पाने हो जाती मिट  
तुझ में एकाकार !

क्षीण शिखा से तम में लिख बीती घड़ियों के नाम,  
तेरे पथ में स्वर्णरेणु फैलाता दीप ललाम ,

उज्ज्वलतम होता तुझ से ले  
मिटने का अधिकार ।

घुलनेवाले मेघ अमर जिनकी कण कण में प्यास,  
जो स्मृति में है अमिट वही मिटनेवाला मधुमास—

तुझ बिन हो जाता जीवन का  
सारा काव्य असार !

इस अनन्तपथ में संसृति की सांसें करतीं लास ,  
जाती हैं असीम होने मिट कर असीम के पास,

कौन हमें पहुँचाता तुझ बिन  
अन्तहीन के पार ?

चिर यौवन पा सुषमा होती प्रतिमा सी अम्लान ,  
चाह चाह थक थक कर हो जाते प्रस्तर से प्राण,

सपना होता विश्व हासमय  
आँसूमय सुकुमार !

## मृत्यु से

प्राणों के अन्तिम पाहुन !

चांदनी - धुला, अंजन सा, विद्युत्मुस्कान बिछाता,  
सुरभित समीरपंखों से उड़ जो नभ में घिर आता,  
वह वारिद तुम आना बन !

ज्यों श्रान्त पथिक पर रजनी छाया सी आ मुस्काती,  
भारी पलकों में धीरे निद्रा का मधु दुलकाती,  
त्यों करना बेसुध जीवन !

अज्ञातलोक से छिप छिप ज्यो उतर रश्मियां आती,  
मधु पीकर प्यास बुझाने फूलों के उर खुलवार्ती,  
छिप आना तुम छायातन !

कितनी करुणाओं का मधु कितनी सुषमा की लाली,  
पुतली में छान धरी है मैंने जीवन की प्याली,  
पी कर लेना शीतल मन !

हिम से जड़ नीला अपना निस्पन्द हृदय ले आना,  
मेरा जीवनदीपक धर उसको सस्पन्द बनाना,  
हिम होने देना यह मन !

कितने युग बीत गए इन निधियों का करते सचय,  
तुम थोड़े से आँसू दे इन सबको कर लेना क्रय,  
अब हो व्यापार-विसर्जन !

है अन्तहीन लय यह जग पल पल है मधुमय कम्पन,  
तुम इसकी स्वरलहरी में धोना अपने श्रम के कण,  
मधु से भरना सूनापन !

पाहुन से आते जाते कितने सुख के दुख के दल,  
वे जीवन के क्षण क्षण में भरते असीम कोलाहल,  
तुम बन आना नीरव क्षण

तेरी छाया में दिव को हँसता है गर्वीला जग,  
तू एक अतिथि जिसका पथ है देख रहे अगणित दृग,  
सांसों में घड़ियाँ गिन गिन ।

जब 

नींद में सपना बन अज्ञात !  
गुदगुदा जाते हो जब प्राण ,  
ज्ञात होता हँसने का मर्म  
तभी तो पाती हूँ यह जान ,

प्रथम छूकर किरणों की छांह  
मुस्करातीं कलियाँ क्यों प्रात ;  
समीरण का छूकर चल छोर  
लोटते क्यों हँस हँस कर प्रात !

प्रथम जब भर आर्ती चुपचाप  
मोतियों से आँखें नादान ,  
आँकती तब आँसू का मोल  
तभी तो आ जाता यह ध्यान;

धुमड़ धिर क्यों रोते नवमेघ  
रात बरसा जाती क्यों ओस,  
पिघल क्यों हिम का उर अवदात  
भरा करता सरिता के कोष ।

मधुर अपना स्पन्दन का राग  
मुझे प्रिय जब पड़ता पहिचान !  
ढूँढती तब जग में संगीत  
प्रथम होता उर में यह भान ;

बीचियो पर गा करुण विहाग  
सुनाता किसको पारावार ;  
पथिक सा भटका फिरता वात  
लिए क्यों स्वरलहरी का भार !



हृदय में खिल कलिका सी चाह  
दृगो को जब देती मधुदान,  
छलक उठता पुलकों से गात  
जान पाता तब मन अनजान ;

गगन में हँसता देख मयङ्क  
उमड़ती क्यों जलराशि अपार  
पिघल चलते विधुमणि के प्राण  
रश्मियाँ छूते ही सुकुमार ।

देख वारिद की धूमिल छांह  
शिखीशावक क्यों होता भ्रान्त;  
शलभकुल नित ज्वाला से खेल  
नहीं फिर भी क्यों होता भ्रान्त!

कय 

चुका पायेगा कैसे बोल ।  
मेरा निर्धन सा जीवन तेरे वैभव का मोल ।

अंचल मे मधु भर जो लार्ती,  
मुस्कानों में अश्रु बसार्ती,  
बिन समझे जग पर लुट जाती,  
उन कलियों को कैसे ले यह फीकी स्मित बेमोल !

हरिम

लक्ष्यहीन सा जीवन पाते ,  
घुल औरों की प्यास बुझाते ,  
अणुमय हो जगमय हो जाते ,  
जो वारिद उनमें मत मेरा लघु आँसू-कन धोल !

भिन्नक बन सौरभ ले आता ,  
कोने कोने में पहुँचाता ,  
सूने में सङ्गीत बहाता ,  
जो समीर उससे मत मेरी निष्फल सांसें तोल ।

जो अलसाया विश्व सुलाते ,  
बुन मोती का जाल उढाते ,  
थकते पर पलकें न लगाते ,  
क्यों मेरा पहरा देते वे तारक आँखें खोल ?

पाषाणों की शय्या पाता ,  
उस पर गीले गान बिछाता ,  
नित गाता, गाता ही जाता ,  
जो निर्मर उसको देगा क्या मेरा जीवन लोल ?

## समाधि से

बीते वसन्त की चिर समाधि ।

जगशतदल से नव खेल, खेल  
कुछ कह रहस्य की करुण बात ,  
उड़ गई अश्रु सा तुझे डाल  
किसके जीवन से मिलन-रात ?

रहता जिसका अस्मान रङ्ग—  
तू मोती है या अश्रु-हार !

रश्मि

किस हृदयकुञ्ज में मन्द मन्द  
तू बहती थी वन नेह-धार ?  
करगई शीत की निठुर रात  
छू कब तेरा जीवन तुषार ?

पाती न जगा क्यों मधु-बतास  
हे हिम के चिर निस्पन्द भार ?

जिस अमर काल का पथ अनन्त  
धोते रहते आँसू नवीन ,  
क्या गया वही पदचिन्ह छोड़  
छिपकर कोई दुःखपथिक दीन ?

जिसकी तुझमें है अमिट रेख  
अस्थिर जीवन के करुण काव्य !

कब किसका सुखसागर अथाह  
हो गया विरह से व्यथित प्राण ?  
तू उड़ी जहां से बन उसाँस  
फिर हुई मेघ सी मूर्तिमान !

कर गया तुझे पाषाण कौन  
दे चिर जीवन का निठुर शाप ?

किसने जाता मधुदिवस जान  
ली छीन छाँह उसकी अधीर ?  
रच दी उसको यह धवल सौध  
ले साधों को रज नयन-नीर ;

जिसका न अन्त जिसमें न प्राण  
हे सुधि के बन्दीगृह अजान !

वे दृग जिनके नव नेहदीप  
बुझकर न हुए निष्प्रभ मलीन ;  
वह उर जिसका अनुरागकञ्ज  
मुँदकर न हुआ मधुहीन दीन ;

वह सुषमा का चिरनीड़ गात  
कैसे तू रख पाती सँभाल !

प्रिय के मानस में हो विलीन  
फिर धड़क उठे जा मूक प्राण ;  
जिसने स्मृतियों में हो सजीव  
देखा नवजीवन का विहान ;

वह जिसको पतझर थी वसन्त  
क्या तेरा पाहुन है समाधि ?

रश्मि

दिन बरसा अपनी स्वर्णरेणु  
मैली करता जिसकी न सेज ;  
चौंका पाती जिसके न स्वप्न  
निशि मोती के उपहार भेज ;

क्या उसकी है निद्रा अनन्त  
जिसकी प्रहरी तू मूकप्राण ?

क्यों 

सजनि तेरे दृग बाल ।  
चकित से विस्मित से दृग बाल—

आज खोये से आते लौट ,  
कहां अपनी चञ्चलता हार ?  
भुकी जाती पलके सुकुमार ,  
कौन से नव रहस्य के भार ?



रश्मि

सरल तेरा मृदु हास !  
अकारण वह शैशव का हास—

बन गया कब कैसे चुपचाप ,  
लाजभीनी सी मृदु मुस्कान !  
तड़ित् सी जो अधरो की ओट ,  
भाँक हो जाती अन्तर्धान ।

सजनि वे पद सुकुमार !  
तरङ्गों से द्रुतपद सुकुमार—

सीखते क्यों चचलगति भूल ,  
भरे मेघों की धीमी चाल ?  
तृषित कन कन को क्यों अलि चूम,  
अरुण आभा सी देते ढाल ?

क्यों

मुकुर से तेरे प्राण ,  
विश्व की निधि से तेरे प्राण—

छिपाये से फिरते क्यों आज ,  
किसी मधुमय पीड़ा का न्यास ?  
सजल चितवन में क्यों है हास ,  
अधर में क्यों सस्मित निश्वास ?

कभी 

अश्रुसिक्त रज से किसने  
निर्मित कर मोती सी प्याली ;  
इन्द्रधनुष के रङ्गों से  
चित्रित कर मुझको दे डाली ?

मैने मधुर वेदनाओं की  
 उसमें जे मदिरा ढाली ;  
 फूटी सी पड़ती है उसकी  
 फेनिल, विद्रुम सी लाली ।

सुख दुख की बुद् बुद् सी लड़ियां  
 बन बन उसमें मिट जातीं ,  
 बूँद बूँद होकर भरती वह  
 भर कर छलक छलक जाती ।

इस आशा से मैं उस में  
 बैठी हूँ निष्फल सपने घोल ,  
 कभी तुम्हारे सस्मित अधरों—  
 को छू वे होंगे अनमोल !

परिशिष्ट

## रश्मि

इसमे प्रभात का एक अपूर्ण सा चित्र है। जब उषा की अरुण चितवन पड़ते ही विश्व की सारी निस्तब्धता एक अपूर्व संगीत मे परिवर्तित हो जाती है तब मनुष्य का हृदय भी उस संगीत मे अपना स्वर मिलाये बिना नहीं रह पाता—उसे भी भूली हुई स्मृति आकर भङ्कृत कर देती है।

सजल=आर्द्र, ओस से भीगे हुए। कनकरश्मियां= सोने जैसी, सुनहली किरणें ( जो प्रातःकाल सुनहली लहरों के समान लगती हैं)। तमसिन्धु=अन्धकार का समुद्र जो रात में प्रशान्त रहता है किन्तु प्रभात होते ही लहरों जैसी रश्मियां जिसे आलोड़ित कर देती हैं। प्रवाल=मूँगा,(लाल क्षितिज रेखा जो मूँगों की राशि से बने हुए तट के समान लगती है)। कुहर-म्लान=कुहरे से मलिन,धुँधली। इन्द्रधनुषी=इन्द्रधनुष के से रङ्गोंवाला, रङ्ग विरङ्गा। हिमकण=ओस के बिंदु। तरलप्राण=लोल, दुल जाने वाले। स्वर्णप्रा

रश्मि

=सुनहला प्रभात । तिमिरगात=अंधकार सा श्याम शरीर ।  
निशि-मूक=रात में नीरव हो जानेवाली । मधुसंगीत=वसंत  
का राग, संगीत । स्वप्नपङ्क्त=स्वप्न रूपी पङ्क्त जिनके द्वारा नींद  
छड़कर आजाती है । नींदनिशि=नींद रूपी रात्रि ।

## सुधि

कभी कभी स्मृति का आना भी वसंत के आगमन  
से कम महत्व नहीं रखता । शुष्क हृदय में भूले हुए स्नेह  
की स्मृतियाँ, निष्ठुर हृदय में भूले हुए दुःख की स्मृतियाँ-  
सभी जीवन को सरस और उर्वर बनाने में समर्थ हैं ।  
सुधि शीर्षक रचना में भी इसी भाव को छाया है ।

सुधिवसंत=स्मृति का वसंत जो जीवन को नवीन  
सुषमा से, सुख दुःख से भर देता है । सुमनतीर=फूलसा  
कोमल, मधुमय बाण । रजतओस=चांदी सी, रुपहली  
ओस, आँसू । पुलकजाल=रोमोद्गम, रोमाञ्च । हिमदुराव  
=हिमसा, तुषार सा छिपाव, हृदय में छुपा हुआ, भूला  
हुआ रहस्य जो सुधि आने पर उसी प्रकार बह निकलता

है जिस प्रकार वसंत के आने पर शिशिर में जमा हुआ तुषार ।

?

शीर्षक की विचित्रता का कारण रचना का प्रश्नों की शृङ्खला होना है । शून्य में पहले किस पूर्ण ने अपने एकाकीपन का अनुभव करके विश्व की रचना कर डाली ? इस पर वह इतने सुन्दर रङ्ग क्यों चढ़ाता और मिटाता रहता है ? इसका सारा सौन्दर्य क्षण भङ्गुर क्यों है ? यह सब प्रश्न कभी कभी मनुष्य के हृदय में अपने आप उत्पन्न हो जाते हैं परन्तु इनका उत्तर किसे मिला है यह कहना कठिन है ।

शून्यता=सूनापन, निस्तब्धता । स्वप्रिल घन=स्वप्नों से भरे हुए मेघ, स्वप्नमय अनुभूतियाँ जो सूने आकाश में जल से भरे मेघों के समान मनुष्य की निद्रावस्था की शून्यता में अपने आप उत्पन्न होती और मिटती रहती हैं ।

पूर्णता=पूर्ण विकसित अवस्था, विकास की सीमा । सूनेपन=एकाकीपन । संगम=सम्मिलन, जहाँ काल से



## रश्मि

सीमा का संयोग होता है। अवगुण्ठन=आवरण, घूँघट जिससे वास्तविक रूप छिप जाता है। चित्राधार=चित्रपट जिस पर कितने ही रङ्ग चढ़ाये और मिटाये जाते हैं। आँसू अवदात=उज्ज्वल ओस के बिन्दु।

विफल सपनों के हार=वे सुखस्वप्न जो सफल नहीं होते और आँसुवों में परिवर्तित हो जाते हैं, ओस के बिन्दु। रजत प्याला=रूपहला, चाँदनीनिर्मित पात्र। स्वर्ण पराग=सुनहली रश्मियाँ जो फूलों की सुनहली रेणु के समान झड़ती हुई जान पड़ती है। स्रजन विनाश=बनाना बिगाड़ना। श्वासेच्छ्वास=स्पन्दन, जीवन। व्यथासिक्त=वेदना से आर्द्र, एकाकीपन के दुःख से भरी हुई।

## गीत

हमारा जीवन एक वीणा के समान है जिससे सुमधुर संगीत की सृष्टि करना वादक के हाथ में है। यह अज्ञात बजाने वाला हमारी अनजान में कितनी ही बार आकर इस वीणा से कभी बेसुरी और कभी मधुर झङ्कार बहा जाता है जो कभी विश्वसंगीत में मिलकर हमें उससे एक कर देती है और कभी बेसुरी होकर उससे अलग।

तारों को=जीवनतन्त्री के तारों को जिनसे सुमधुर संगीत की भी सृष्टि हो सकती है और बेसुरी झटकार की भी । रागो=इच्छाओं, स्नेह । विराग का पंचम स्वर—असीम उदासीनता । लय=विश्वसंगीत की लय । चिर सुख चिरदुःख—अनन्त सुख और असीम वेदना ।

## दुःख

जगमगाते हुए सुखों की तुलना में हमारे दुःख मलिन से जान पड़ते हैं परन्तु उनकी श्यामता पानी से भरे हुए नव जीवन बरसाने वाले मेघों की श्यामता के समान है । उनमें विश्वजीवन में व्यक्तिगत जीवन को मिला देने की असीम क्षमता होती है ।

रजत रश्मियों की=रूपहली चन्द्रमा की किरणों की, हमारे चमकीले सुखों की (झाया में) । धूमिल घन=श्याम, धुँयें के से रंग वाला किन्तु सजल । निधियों=संवेदना, करुणा । विस्मय से निर्मित—विचित्रताओं से बना हुआ । मूक पथिक=मनुष्य जो अपने विषय में कुछ नहीं जानता । विनिमय=प्रेम और संवेदना का आदान प्रदान । मृग

रश्मि

मरीचिका = मृगतृष्णा, बालू का यह मैदान जिसकी चमक में मृग को जल का भ्रम होता है। चिर पथ = सदा रहने वाला, अमिट मार्ग। मधु = वसन्त, सुख के दिन। पतझर = ऋतु विशेष जिसमें वृक्षों के पत्ते झड़ जाते हैं, दुःख के दिन।

## अतृप्ति

इच्छा में जितना सुख है उतना उसकी पूर्ति में, सफलता में नहीं इस सत्य का अनुभव हमें जीवन में कितनी ही बार होता रहता है। तृप्ति वास्तव में इच्छा का अन्त है जो इच्छित वस्तु के प्रति एक प्रकार की उदासीनता उत्पन्न कर देती है।

ध्येय = लक्ष्य। विभूति = राख, भस्म। सित = श्वेत, सफ़ेद। असित = श्याम, काला। मुकुरता (आँखों की) = नेत्र जिनमें बाह्यविश्व उसी प्रकार प्रतिबिम्बित हो जाता है जैसे किसी दर्पण में। पुलिन = तट, किनारा। आलोक तिमिर = प्रकाश और अन्धकार, सुख दुःख।

## जीवनदीप

जिस प्रकार दीपक को जलने के लिए कई वस्तुओं के संयोग की अपेक्षा होती है उसी प्रकार जीवन के दीपक को भी । भेद इतना ही है कि हम इसके उपकरणों के विषय में कुछ नहीं जानते; यदि जान जायँ तो समझ सकें कि इसका बुझ जाना इतने आश्चर्य का कारण नहीं है जितना जलना ।

उपकरण=उपादान जिससे दीपक का (मानव का) निर्माण होता है । तेल=तैल जिससे दीपक जलता है, आयु । वर्त्ति=वृत्ति, जीवन । ज्वाला=अग्नि, चेतन । धुँधला भविष्य=आगामी अस्पष्ट जीवन । तम घोर=विस्मृति का गहन अन्धकार ।

## कौन है ?

जीवन में पग पग पर, सृष्टि के एक एक स्पन्दन में और उसके क्षण क्षण में परिवर्तित होते हुए सौंदर्य में हमें एक अज्ञात शक्ति की उपस्थिति का भान होता है, परन्तु हम नहीं समझ पाते कि वह कौन है और हमसे उसका क्या

रश्मि

सम्बन्ध है। हम उसका आभास मात्र पाते हैं इसीसे उसे देखकर भी अनदेखा कर जाते हैं।

आँसुवो से=आँस के बिन्दुओं से। रजतपारावार=चांदनी, रुपहला ज्योत्स्ना का समुद्र। नींद के उच्छ्वास=नींद के दीर्घ निश्वास, सुला देने वाले समीर के मन्द भोके।

## जीवन

मनुष्य विश्व के असीम सौंदर्य और अनन्त वैभव का प्राण है। असीम आकाश, जलानेवाली अग्नि, शीतल कर देनेवाले जल, सौरभ फैलानेवाली समीर और असंख्य जीवन उत्पन्न करने वाली धरा के परमाणुओं से इसका निर्माण हुआ है परन्तु इतना महान होने पर भी उसे मिट जाना पड़ता है, कारण विकास का पथ मृत्यु में होकर गया है। परिवर्तन अलक्ष्य रूप से उसे लक्ष्य की ओर—पूर्णता की ओर खींचता रहता है।

तुहिन के पुलिनों=तुषार से, पाले से ढके हुए तट, शिशिर, जड़विश्व। मधुदिन=वसन्त नवजीवन। स्वप्न की प्रतिमा=प्राणहीन स्वप्न, कोई अस्तित्व न होने के

कारण जो चित्रमात्र हैं, निस्पन्द जगत । छाया=आभास, अस्तित्वहीन स्वप्नो पर जिस प्रकार मनुष्य के हृदयगत दुःख की छाया पड़कर उन्हे सजीव सा बना देती है और निद्रित को वे सत्य से प्रतीत होने लगते हैं उसी प्रकार जड़ विश्व पर चेतन की छाया पड़कर उसे सजीव और सुखदुःखमय कर देती है ।

स्वप्न=वाह्यजगत जो स्वप्नमात्र है । जागृति चेतन । धूलि का कण=मनुष्य का हृदय जो रज का एक कण है । विन्दु=आँसू का बूँद । स्पन्दन=हृदय की धड़कन । मधु-मास=पूर्णविकास, नवजीवन । दृगों में अश्रु=करुणा, वेदना, जल । हास=सुख, विद्युत् । पावसप्यार=वर्षा ऋतु के समान बरसनेवाला स्नेह, जिस प्रकार पावस का सजीला बादल जल से ( आँसू से ) भरा हुआ और विद्युत् की हँसी फैलाता हुआ नन्ही नन्हीं बूँदों में बरस पड़ता है उसी प्रकार किसी असीम का सुषमामय प्यार दुःख के अश्रु और सुख की हँसी से अपने आप को सजाकर हमारे प्राणों में बरस पड़ता है ।

नील.....परमाणु उधार = पञ्चतत्व जिनसे मनुष्य का निर्माण हुआ है । निदाघो के दिन=क्रोध, ताप, ज्वाला ।

## रश्मि

पावसरात=आंसू बरसाने वाली करुणा । हाला का राग= देवताओं की मदिरा की लालिमा, मद । पवि=वज्र, कठोरता । नवनीत=मक्खन, कोमलता । निमिष की गति=पल की क्षणभङ्गुरता । निर्भर के गीत=भरने की अविच्छिन्न, कभी न रुकने वाली कलकल । ऊर्मि=लहरें । वात=समीर । कुहू=अमावस्या । माधव=वैशाख मास, ग्रीष्म । वाङ्मव=बड़वानल, जल की अग्नि । मधुआसव=मधु सी मधुर मदिरा । मृत्पिण्ड=मिट्टी के ढेले । विधान=नियम । पूर्त्ति=पूर्णता, सफलता ।

## आह्वान

जिस प्रकार असीम समुद्र को प्यार करनेवाला परन्तु स्थल के सौंदर्य पर मुग्ध हो उसे भूला हुआ नाविक समुद्र का आभास मात्र पाते ही उसके आकर्षण से खिंचकर उसके निकट पहुँच जाता है और दूरदेशों की खोज में चल देने के लिए आतुर हो उठता है उसी प्रकार मनुष्य का हृदय असीम अन्धकार में, घने मेघों में, अथाह जल में, एक असीम की छाया मात्र देखकर किसी भूले हुए स्नेह के आकर्षण से खिंचकर, संसार से दूर उड़ जाना चाहता है ।

गीला = वर्षा की बूंदों से आर्द्र । नैश तिमिर = रात्रि का अन्धकार । नीलममन्दिर = नीले रङ्ग के मणि विशेष से निर्मित मन्दिर, श्यामघन । हीरकप्रतिमा = हीरों से निर्मित मूर्ति, हीरकप्रतिमा सी कान्तिमती विद्युत् । इन्दुमणि = रत्नविशेष जो चन्द्र की किरणों को छूते ही पसीजने लगता है । मकरन्द = मधु । केशकलाप = केशराशि, लहरें सेतु = पुल, ( तरङ्गों से बना हुआ ) पुल ।

## वे दिन

मनुष्य जब तक अबोध रहता है उसे स्वार्थ की संकुचित सीमा नहीं बांध पाती । सारी सृष्टि उसे अपनी लगती है और वह सब के साथ एक सुकोमल बंधन से बंध रहता है । वह तितलियों के भी साथ खेलता, फूलों के भी साथ हँसता, तारों से भी बातें करता और मेवों के भी साथ रोता है । धीरे धीरे उसका सम्बन्ध केवल मनुष्यों से रह जाता है वह भी घटते घटते देश विशेष से समाज विशेष से समाज विशेष से कुटुम्ब विशेष और कुटुम्ब विशेष से व्यक्ति विशेष में सीमित हो जाता है । 'वे दिन' उन दिन



रश्मि

की स्मृतियां हैं जब मानवहृदय प्रकृति का एक अङ्ग था,  
उसका आवश्यक सहचर था ।

चित्रित=रङ्गीन, रङ्गबिरङ्गे । तारे पिघलातीं करुणा  
से इतना आर्द्र कर देतीं कि उनसे ओस टपकने लगती  
थी । गर्जन=वर्षाकाल के मेघों का गरजना । मनबाल-  
शेखी=मन रूपी बाल मयूर, मन जो मेघ का गरजना  
पुनकर मोर की तरह बोल उठता था । मुकुरमानस=  
र्पण सा हृदय जिसमें अपना प्रतिबिम्ब नहीं देखा  
जा सकता था । सीमाहीन=काल और सीमा के  
धिन् से रहित असीम ।

स्मित का...विनिमय=जब हृदय विश्व के सुख दुःख  
साथ देता था । करुण घटा=संवेदना जो, कण कण को  
आर्द्र कर देती थी । सार्धे=इच्छाये । अपार वैभव=असीम  
श्रृङ्गा । सिकताकण=बालू का कण, सीमित हृदय जो  
श्व की तुलना में सिकताकण के समान क्षुद्र है । मर्मर=  
पु से हिलते हुए पत्तों की मर्मर ध्वनि । विरक्ति=उदा-

सीनता । सिकता = बालू, व्यक्तिगत सुख । हीरकप्याली = हीरों से निर्मित बहुमूल्य पात्र, जीवन ।

## आशा

सीमित जीवन का असीम से संयोग होते ही उससे एक ऐसा संगीत प्रवाहित होगा जो सारे जगत को संगीतमय कर देगा यही इन पंक्तियों का सारांश है । जिसे आज हम दुःख का सागर समझते हैं उसीमें तब सुख के असंख्य बुद्बुद् उठने लगेंगे, स्मृतियों को जो रेखायें आज धुंधली सी लग रही हैं वेही इन्द्रधनुष के रङ्गों से रंग जायंगी ।

मधुदिन=वसंतकाल, जब सीमित असीम से मिला हुआ था । नीरव सार्धे=सोई हुई, भूली हुई इच्छायें । शिशिरनिशा=शीत की रात्रि, विस्मृति का अंधकार । मधुप्रभात=वसंत का प्रभात, संयोग ।

## मेरा पता

मानव असीम का ही अंश है । इसके आंसुओं में उसी असीम की कहुणा, इसकी इच्छाओं में, स्वप्नों में और प्रयत्नों में उसी की पूर्ति और इसका जीवन उसी का स्पन्दन

रश्मि

है । जिसप्रकार धड़कन का अस्तित्व हृदय ही में है उसी प्रकार सीमित का अस्तित्व असीम में ।

अवसाद=विषाद, करुणा । न्यास= धरोहर । हृदय के तार=एकाकी असीम का नीरव मानस जिसमें अचानक अपने से भिन्न किसी साथी का निर्माण करने की चाह उत्पन्न हो जाती है । स्वप्नपावस-काल=स्वप्न रूपी वर्षाकाल । नींद का नभ=असीम की योगनिद्रा जिसमें जगत को रचने का स्वप्न जीवन को अङ्कित कर देता है जैसे वर्षाकाल आकाश में इन्द्रधनुष को अङ्कित कर देता है । \*वृत्तिप्याले= पूर्णता का पात्र । साध=इच्छा । बिन्दु - पूर्ण की इच्छा का बिंदु मात्र ।

## गीत

मानससर=हृदय रूपी सरोवर । मधुप्रात=वसन्त का प्रभात, संयोग । मन्थर=धीमा, मन्द, मन्द । मिलन-इन्दु=संयोग रूपी चन्द्र । स्मित से=मुस्कान से । किरणें=आभा । दृगजलजात=नयन रूपी कमल जो उनकी हँसी का वैसे ही पान करते थे जैसे कमल प्रभात

की सुहृन्ली किरणों का । मानसअलि-गुञ्जन=मन रूपी  
भ्रमर का गूँजना । नीरव =मूक, शब्दहीन । तम तुषार की  
रात=अंधेरी शीत की रात ।

## पहिचान

मनुष्य का परिचय देना एक प्रकार से असम्भव है ।  
वह कहाँ से आता है, कहाँ जाने वाला है, उसके आदि  
और अन्त का क्या कारण है, इन सब प्रश्नों का उत्तर  
सफलतापूर्वक कौन दे सका है ! मनुष्य का जीवन अनन्त  
काल में एक बुलबुले के समान बनता बिगड़ता रहता है  
और जिस प्रकार बुलबुला समुद्र का इतिहास और अपने  
बनने बिगड़ने का कारण नहीं जानता उसी प्रकार मनुष्य  
अपने जीवन पर एक विस्मित चितवन डाल कर अपनी  
अनभिज्ञता प्रकट कर देता है ।

शतदल=कमल, विश्व । ओस की बूँद=जलकण,  
जीवन । जन्म...रात=उत्पन्न होते ही जिसे वीणा के तारों  
से दूर उड़ जाना पड़ता है । मिलनप्रभात=वीणा के तारों  
से क्षणिक संयोग । आँखों का फूल=आँसू । एक ही—

रश्मि

साँस=एक ही साँस में जिसके जोवन का आरम्भ और अन्त दोनों हो जाते हैं। वारिदघोष= मेघों का गर्जन।

## अलि से

नेह का नोर=प्राँसू जो स्नेह की मधुर पीड़ा से उत्पन्न होते हैं। मूक अधीर=जो भावावेश के कारण शब्दों में अपनी इच्छा भी प्रकट न कर सके। पीर=पीड़ा, विरह की मधुर वेदना जिसमें मिलन से अधिक मादकता होती है। मेघव्रती = जो मेघ के जल के अतिरिक्त और किसी का जल नहीं पीता, पपीहा। स्वर्णपराग=सोने जैसी सुनहली पुष्परेणु। पलकों से दलो=पलकों जैसी पंखुड़ियों। मुक्ता-वलियां=ओस के मोती जैसे बिन्दु।

## उपालम्भ

अपने आपमें किसी अभाव का अनुभव कर के हम उस अभाव को दूर करने वाली वस्तु को प्राप्त करने के लिए साधना करते हैं और उसे पाकर अधिक पूर्ण हो जाते हैं परंतु जीवन एक ऐसा बरदान है जो हमें बिना मांगे ही मिल जाता है और हमें काल और सीमा के बन्धन में

बांध कर संकुचित और अपूर्ण बना डालता है। उसमें वेदना है, स्वप्न हैं और है उस समय की धुँधली स्मृति जब हम असीम थे। उसकी सुकुमारता और सुषमा पर क्षणभङ्गुरता की छाया पड़ी हुई है।

स्मृति अतीत की स्मृति, जब सीमित और असीम एक थे। व्यथा=वेदना जो स्मृति के आते ही जाग जाती है। उन्मीलन - जागना।

स्वप्नलोक की परियां=इच्छाये जिनका सफल होना स्वप्नों में ही सम्भव है संसार में नहीं।

लहरों के गान=लहरों का निरन्तर कलकल, जीवन का संगीत जो लहरों के समान ही नीरव होना नहीं जानता। सिकता में बालू में। वातविकम्पित=वायु से हिलती हुई। तुहिनबिंदु=ओस का बिंदु। किसलय=कोमल नई पत्तियां, कोपल।

## निभृत मिलन

जिस प्रकार मिट्टी के जड़ दीपक का हम अग्नि से संयोग करा कर उसे सजीव और प्रकाशमय कर देते हैं

रश्मि

उसी प्रकार कोई चुप चाप आकर जड़ में चेतना डाल कर उसे सजीव और प्रकाशित कर जाता है। फिर वही इसे सुख, दुःख, स्वप्न, स्मृति, हँसी और अश्रु से सजा कर एक अभूतपूर्व सौंदर्य की सृष्टि कर डालता है। जड़ और चेतन, सीमा और असीम का वही मिलन विश्व जीवन का कारण है।

तम में = अन्धकार में, अनजान में, अचेतन जगत में, परिचित सा=पहचाना हुआ सा। सुधि सा=स्मृति सा, जैसे स्मृति अचानक आ जाती है और रोकने से नहीं रुकती। छाया सा अस्पष्ट। जीवनदीप जला जाता - अचेतन में जीवन का संचार कर जाता।

स्वर = झङ्कार, राग, ध्वनि। सजल = आँसुवों से आर्द्र, भीगे हुए। कसकन = कसक, टीस,। पथव्यय = मार्ग में, संसार यात्रा में व्यय करने के लिए।

## दुविधा

मनुष्यजीवन के सारे वैभव क्षणभङ्गुर हैं परन्तु प्रकृति के अनन्त। उसमें अनन्त यौवन, असीम सुषमा और

चिर जीवन है। अपने दुखों से घिरा हुआ मानव अपनी निर्धनता देखे या उसका वैभव, अपने जीवन का क्रन्दन सुने या उसका संगीत यह उलझनें सुलझ नहीं पातीं।

चिरयौवन - अनन्त यौवन। हिमहीरक=हिम रूपी हीरक, ओस के बिंदु जो हीरे के कणों के समान चमकते हैं। प्राणों का पतझड़=सब आशा अभिलाषाओं से रिक्त जीवन। मकरंदपगी - मधु में भीगी हुई अतः मधुर। घनजाली=सघन ( कलियों का ) जाल। जगमग दीवाली=नक्षत्रालोक, जगमगाता हुआ आकाश। बुझते दीपक=अस्तोन्मुख जीवन।

## मैं और तू

सीमित और असीम में वैसा ही सम्बन्ध है जैसा चंद्रमा और उसकी रश्मि में, जो पृथ्वी को छूकर फिर उसी में लौट जाती है, जैसा समुद्र और उसकी लहर में, जो तट को छूकर उसीमें मिल जाती है, जैसा वसंत और उसकी श्री में, जो उसी के साथ आती जाती है, जैसा नींद और स्वप्न में जो उसी में बनता और बिगड़ जाता है, और



रश्मि

जैसा आलोक और तारे में है जो रात के जाते ही दिन के प्रकाश में मिल जाता है ।

भांक.....नीड़ों में=घोसलों में, पक्षियों के पत्तों से ढके हुए घोसलों में भांक कर, प्रवेश कर अपनी दीपक सी आभावाली मुस्कान से उन्हें आलोकित कर देती । लास=नृत्य । तम=अन्धकार जो अपने भीतर संसार का वास्तविक रूप छिपा लेता है । आह्वान बुलाहट । अवदात=उज्ज्वल, श्वेत । अनिल-निपीड़ित=वायु से उद्वेलित होकर । हिमशीतल=बर्फ से, तुषार से ठंडे । मधुश्री - वसंत की सुषमा, लक्ष्मी । अभिमंत्रित=मंत्र के द्वारा, शीत की अधिकता से जिसे शीत की रात्रि निस्पन्द कर जाती है । पीतपल्लव=पतझड़ में गिरे हुए पीले पत्ते । किसलय=नई कोपल । संतप्त=दुखित, ग्रीष्मकी गर्म हवा । स्वरलहरी.....तार=स्वप्न का राग जो नींद की वीणा से उत्पन्न होता है । मानसदोल=हृदय रूपी पालने । मधुअतीत=गतकाल की मधुर स्मृतियां । तम=अन्धकार, विस्मृति का तिमिर । छायाजग=अस्पष्ट, अव्यक्त इच्छायें । वपुमान=साकार, स्वप्नावस्था में मन की

अव्यक्त अभिलाषाये भी साकार हो जाती हैं। शून्य निशा=विस्मृति की गहन रात्रि। सुधिविहान=स्मृति का प्रभात। धुँधले चित्र=अस्पष्ट इच्छाओं के चित्र जो मन अंकित करता रहता है। मोती के उपहार=ओसबिन्दु। जिसके=तारक के। तम के मानस में=अन्धकार के हृदय में, विस्मृति के तम में। अन्तर्हित अनुराग=गूढ़, अव्यक्त स्नेह जो तारक में विस्तृत आलोक के लिए और सीमित के हृदय में असीम के लिए होता है।

## उनसे

विहगशावक=पक्षी का बोलने में असमर्थ बच्चा। स्वप्ननीड में=स्वप्नों से घिरा हुआ, आच्छादित, जीवन की वास्तविकता देखने में असमर्थ (विस्मृति के अन्धकार और स्मृति की आलोकरेखा से अपरिचित)। मधु=हृदय के राग से। सौरभ=सुगन्ध, इच्छायें। अश्रुभरी=आँसुवों से आर्द्र, भीगी हुई। मनुहार=मनाना, अनुनय विनय। मलयबयार=मलयपवन, सुख के दिवस।

## रहस्य

“१” शीर्षक रचना के समान इसमें भी केवल प्रश्न ही हैं। कैसे और किन उपकरणों से सृष्टि का निर्माण हुआ, किसके हृदय में पहले इसके रचने की इच्छा उत्पन्न हुई, वह इच्छा अपने ही त्रिगुणात्मक तारों से इसकी रचना करके अन्त में इसे उदरस्थ क्यों कर लेती है, एक जीवन के नाश से दूसरे की उत्पत्ति क्यों होती है इत्यादि प्रश्न मनुष्य के लिए कुछ नये नहीं हैं।

स्वर्णलता सी=सुनहली मकड़ी जैसी। तिनरङ्गे=तीनरङ्ग के, त्रिगुणात्मक, सत्व रज और तम के तारों से। लास=विलास, नृत्य। अश्रु=जलके बिन्दु जो मेघों के अश्रु हैं। तप्त उसांस=ऊष्ण निश्वास, वाष्प। नवीन अङ्कुर=नये जीवन के अङ्कुर। प्रस्तर=पाषाण, पत्थर। कनक औ, नीलम-यानों पर=स्वर्णनिर्मित, सुनहला रथ जिस पर दिन और नीलमनिर्मित, श्याम रथ जिस पर रात आती जाती है। निशिबासर=रातदिन।

## स्मृति

जीवन में हमें कभी कभी अचानक ऐसा लगने लगता है जैसे हम कहीं कुछ भूल आये हैं। उस अज्ञात वस्तु का अभाव हमारी विस्मृति पर अपनी छाया डालकर उसे करुण सा बना देती है क्योंकि अभाव का अनुभव होने पर उसके कारण की विस्मृति असहनीय हो जाती है।

रुकती सी - विषम, अव्यवस्थित। नभ का फूल=तारा, दिव्य लोक की वस्तु। विस्मृतिसरिता=अतीत का विस्मरण जिसमें मनुष्य का जीवन डूबा सा रहता है। प्याला=जीवन रूपी पात्र। आसव=मदिरा, बेसुध कर देनेवाला पान।

## उलभन

तारकबालाओं की=तारों की। अपलक चितवन=निर्निमेष दृष्टि। उच्छ्वास=दीर्घ निश्वास जो वेदना से भरे हृदय से निकलती है।

## प्रश्न

सीमित - छोटे, क्षुद्र । नादान = छोटी छोटी । वारिदों की = मेघों की । सीमाहीन = अनंत जिसको काल और सीमा के बंधन नहीं बांध पाते ।

## विनमय

सीमित और असीम की एकता से सृष्टि की लय और उन दोनों के वियोग से सृष्टि का जन्म होता है । जब असीम अपने ही एक अंश को संकुचित सीमा में बांधकर उसे अपने से भिन्न जीवन का उपहार दे डालता और सीमित उसे अपना प्रियतम समझ उसपर अपना सारा स्नेह उँडेल देता है तब इसके दिये हुए प्रेम से सुषमामय विश्व और उसके दिये हुए जीवन से विश्व में स्पंदन का जन्म होता है । इन पंक्तियों में इसी भाव की अभिव्यक्ति है ।

कुहरे सी = कुहासे सी अस्पष्ट, धुँधली जिसमें काल और सीमा सब सो रहे थे, अन्तर्हित थे । एकता = सीमित

और असीम का ऐक्य जिसमें सृष्टि का कारण छिपा हुआ था । जीवनवीन=जीवनवीणा, जिससे अनेक गानों की सृष्टि सम्भव थी । प्रेमशतदल=प्रेम रूपी कमल जिसके मधु परागादि सृष्टि के उपकरण बन गए । आदान प्रदान=जीवन का पाता और प्रेम का देना ।

## देखो

दीपकदान=तारों का दान । चांदी सा परिधान=चांदनी ।  
भ्रूसञ्चालन=भ्रुकुटिविलास । निस्सीम - असीम, अनंत ।  
रजकण धूलि के अणुओं से बना हुआ मानव, सीमित, छोटा ।

## पपीहे से

कण=जल का बिंदु । विहाग=करुण राग । समाधि लगा=तन्मय होकर । नवनेह में बाँध =नवीन स्नेह के बंधन में बाँध कर । तमश्यामल=अंधकार के समान श्याम, कालामेघ ।

## अन्त

। सृष्टि में कोई वस्तु नष्ट नहीं हो सकती केवल उसके रूप में परिवर्तन हो सकता है। एक वस्तु विकास की चरम सीमा तक पहुँच कर नवीन रूप में परिवर्तित हो जाती है; अन्त वास्तव में किसी वस्तु के नवजीवन का उपक्रम है विनाश नहीं जिस प्रकार पतझड़ वसंत का पूर्व रूप है।

उपसंहार=अंत । चरम विकास=विकास की सीमा, पूर्ण विकास । मदिरा सी=मदिरा सी मादक । हिम अधर=पाले के समान शीतल अधर, जिनके छूते ही फूल (फिर कली के रूप में आने के लिए) निर्जीव हो जाते हैं । सुरभित=सुगंधित, कलियों के सौरभ में बसा कर । आंसू अवदात=उज्ज्वल आंसू, ओस के बिंदु । पग=पल रूपी पग । अमर ..प्यास=विश्व का कण कण जिनके लिए प्यासा रहता है । स्मृति में अभिट=जिसकी स्मृति सदा मनुष्य के हृदय में अंकित रहती है । संस्मृति=विश्व । सांस=स्पन्दन, जीवन । अस्लान=कभी मलिन न होने वाली ।

## मृत्यु

मृत्यु जीवन का अंतिम अतिथि है। उससे डरने का मनुष्य ने अपना स्वभाव बना लिया है परन्तु वास्तव में वह भय का कारण नहीं है। जिस प्रकार दिन भर चल कर थका हुआ पथिक अंधकारमयी रात्रि की कामना करता है जिसमें विश्राम करके वह नये उत्साह के साथ नवीन प्रभात में अपने पथ पर अग्रसर हो सके उसी प्रकार लम्बी यात्रा से थके हुए प्राणों को मृत्यु का अभिनन्दन करना चाहिए जो उन्हें विश्राम देकर नवजीवन के प्रभात में लक्ष्यपथ पर अग्रसर होने का उत्साह देती है।

पाहुन=अतिथि । चांदनी-धुला=चन्द्र की आभा से प्रकाशित । अञ्जन सा=श्याम । भारी=थकी हुई, अल-साई । अज्ञातलोक=अन्तरिक्ष, जिसके विषय में कुछ मालूम नहीं है । छायातन=छाया मात्र ही जिसका शरीर है । पुतली=आँखों के तारे । हिमसे=शीत से । सस्पन्द=सजीव । निधियां=जीवन की अनेक सफल असफल कामनायें सुखदुःख । व्यापार-विसर्जन=जीवन का, जिसमें सुखदुःख



रश्मि

का आदान प्रदान होता रहता है अन्त । मधु से=विश्व-  
संगीत की मधुरता से । सूनापन=मृत्यु की शून्यता । दिव्=  
स्वर्ग, दिव्यलोक ।

## जब

मनुष्य अपने हृदय से ही विश्व को समझ सकता है ।  
जब उसे अपनी पीड़ा का अनुभव होता है तब वह विश्व  
की करुणा का अनुभव कर पाता है, जब वह अपने जीवन  
का संगीत सुन लेता है तब वह विश्वसंगीत को सुनने में  
समर्थ हो पाता है और जब उसके हृदय में प्यार छलक  
उठता है तब वह सारे विश्व को प्रेम में पागल पाता है ।

समीरण=वायु, समीर । मोतियों से=आँसुओं से ।  
स्पन्दन=धड़कन, जीवन । वोचियों=लहरो । वात=पवन ।  
मधुदान=मादकता का, अश्रु का दान । मयङ्क=चन्द्र, विधु ।  
विधुमणि=मणिविशेष जो चन्द्र की किरणें छूते ही पिघलने  
लगता है । शिखीशावक=बालमयूर । शलभकुल=पतङ्गों  
का समूह ।

## क्रय

बसाती=सुरभित करती । अणुमय हो=जल के लघु बिन्दुओं में फूट फूट कर । गीले गान=आर्द्र, जल से उत्पन्न हुई कल कल । लोल=चंचल, अस्थिर ।

## समाधि से

तुषार=हिम । मधुबतास=वसन्त की वायु । निस्पन्द=अचल, जीवनरहित । मधुदिवस=वसन्तकाल, सुख के दिन । धवल सौध=श्वेत, उज्ज्वल प्रासाद । साधो की रज=असफल कामनाये । नयननीर=अश्रु । पतम्बर=मृत्यु । वसन्त=नवजीवन । मूकप्राण=नीरव, निस्तब्ध ।

## क्यों

तड़ित् सी=विद्य त की रेखा के समान पल भर ठहरने वाली । तृषित=प्यासे । अरुणआभा=लालिमा । न्यास=धरोहर । सजल=आँसू से भीगी हुई । सस्मित=मुस्कराहट के साथ ।

ररिम

## कभी

मनुष्य अपने जीवन रूपी पात्र में वेदनाओं की मदिरा भर उसमें अपने स्वप्नों की मधुरता मिला कर उस असीम की प्रतीक्षा करता रहता है जिसके अधरों से छू जाने ही में इस प्याली की और इस मदिरा की सफलता है।

अश्रुसिक्त रज=करुणा से आर्द्र किए हुए जड़ विश्व के परमाणुओं से। मोती सी=उज्ज्वल, अमूल्य। इंद्रधनुष के रङ्ग=विविध रङ्ग, विविध कामनाओं, रागों के रङ्ग। चित्रित कर—रंगकर। फेनिल=फेन से भरी हुई। विद्रुम सी=मूंगे सी लाली।

87106      814-H  
— 300